

ئۇيغۇر ئالىمى ئەركىن سىدىق
ئەسەرلىرى

مۇۋەپپىقىيەت، كەسپ ۋە پىلان

يانفۇن كىتابى

مۇندەرىجە

1 - مۇۋەپپەقىيەتنىڭ يېڭى

تەڭلىمىسى 3

2 - ئۆمۈرلۈك كەسپنى قانداق

تاللاش كېرەك 83

3 - نىشان تىكلەشتە بىلىشكە

تېگىشلىك ئىشلار... 224

مۇۋەپپەقىيەتنىڭ يېڭى تەڭلىمىسى

(2007- يىلى 26- ئۆكتەبىر)

يېقىندىن بۇيان ۋەتەندىن ماڭا
ئېلخەت يېزىپ، مەندىن
مەسلىھەت سورايدىغان ئۇيغۇر
ياشلىرى ئىچىدە، ئۆزلىرىنىڭ
ئوتتۇرا مەكتەپ ياكى ئالىي
مەكتەپ تولۇق كۇرس

ئوقۇشىدىكى بىلىم قورۇلۇشىنى
چۈشەندۈرۈپ، شۇ ئاساستا
ئۆزلىرىنىڭ بۇنىڭدىن كېيىنكى
ھاياتى ئۈچۈن نېمە كەسپنى
تاللىسا ياخشى بولىدىغانلىقىنى
سورايدىغانلار بارغانسېرى
كۆپىيىپ مېڭىۋاتىدۇ. ئۆمۈرلۈك
كەسپنى قانداق تاللاش
مەسلىسى بىر ئىنتايىن
مۇرەككەپ مەسىلىدۇر. مەسىلەن،
مەندىن مەسلىھەت سورىغان

ياشلار تلغا ئالغان كەسپلەرنى
تۈزۈپ چىقساق، ئۇلارنى كەم
دېگەندە تۆۋەندىكى تۈرلەرگە
ئايرىش مۇمكىن:

* ئۆزى ياخشى كۆرىدىغان
كەسپ

* ئاتا-ئانىسى ياخشى كۆرىدىغان
كەسپ

* ھازىر ئوقۇۋاتقان كەسپ

* ئالماشماقچى بولغان كەسپ

* تەبىئىي پەندىكى كەسپ

* ئىجتىمائىي پەندىكى كەسپ
* ۋە تەندە ئاسان ئىشقا
ئورۇنلاشقىلى بولىدىغان كەسپ
* چەت ئەلدە ئاسانراق جان
باققىلى بولىدىغان كەسپ
* باي بولغىلى بولىدىغان كەسپ
* ۋە باشقىلار

مەن ھازىرغىچە ئۆزۈمدىن بۇ
ھەقتە مەسلىھەت سورىغان
ياشلارغا قانائەتلىنەرلىك جاۋاب
بېرەلمەي كەلدىم. بۇنىڭ ئۈچۈن

مېنىڭ كۆڭلۈم ئىنتايىن يېرىم.
مېنىڭ ئۇنداق قىلالماسلىقىمدا
مۇنداق ئىككى تۈرلۈك سەۋەب
بار. بىرىسى، مەندىكى ۋاقىت
جەھەتتىكى قىيىنچىلىق. بۇ يىل
يازىدىن باشلاپ مېنىڭ
ئىدارىدىكى خىزمەت ۋەزىپەم
يەنىمۇ ئېغىرلاشتى. يەنە بىرىسى
بولسا، ئۆمۈرلۈك كەسپنى قانداق
تاللاش مەسلىسى بىر ئادەمنىڭ
قانداق قىلغاندا ئۆز ئۆمرىنى

خۇشال ، بەختلىك ، مەنلىك ۋە
مۇۋەپپەقىيەتلىك ئۆتكۈزگىلى
بولدىغانلىقىغا دائىر بىر چوڭ
مەسىلىنىڭ بىر تارمىقى بولۇپ ،
كەسىپنى قانداق تاللاشتىن
ئىبارەت بۇ تارماق مەسىلىنى
چۈشەندۈرۈشتىن بۇرۇن ، ئالدى
بىلەن بىر ئادەم ئۆز ھاياتىنى
مۇۋەپپەقىيەتلىك ھايات ، ئۆزى
رازى بولغۇدەك ھايات قىلىپ
ئۆتكۈزەلشى ئۈچۈن قانداق

شەرتلەرنى ھازىرلىشى كېرەكلىكى
مەسىلىسىنى چۈشەندۈرۈپ
ئۆتۈشكە توغرا كېلەتتى. مېنىڭ
بۇ مەسىلىنى ھەر بىر ياشقا
ئايرىم - ئايرىم چۈشەندۈرۈپ
جاۋاب خەت يېزىش ئىمكانىيىتىم
يوق. شۇڭلاشقا، ئۇشبۇ يازمىنى
تەييارلاش قارارىغا كەلدىم. بۇ
يازما جەمئىي ئىككى بۆلۈم،
ھازىرقىسى ئۇنىڭ 1 - بۆلۈمىدىن
ئىبارەت. تۆۋەندە بۇ بۆلۈمنىڭ

ئەسلى مەزمۇنىنى باشلايمەن .
بۇنىڭدىن تەخمىنەن 25 يىل
بۇرۇن ، يەنى 1982 - يىلى ، مەن
مۇۋەپپەقىيەتنىڭ مۇنداق بىر
تەڭلىمىسىنى تۈزۈپ چىققان
ئىدىم:

مۇۋەپپەقىيەت = تالانت + تىرىشچانلىق +

پۇرسەت

(1) پۇرسەت

«بىلىۋال» تور بېتىنىڭ مەن

بىلەن ئۆتكۈزگەن ئىككى
قېتىملىق يازما سۆھبىتى ۋە
مېنىڭ قىسقىچە تەرجىمىھالىمنى
ئوقۇپ باققان ئوقۇرمەنلەرنىڭ
ھەممىسى يۇقىرىقى تەڭلىمنى
بۇرۇن كۆرۈپ باققان. مەن
يۇقىرىقى تەڭلىمنى ئۆزۈمنىڭ
بالىلىق دەۋرىدىن تارتىپ تاكى
ئالىي مەكتەپ ئوقۇشىغا
كىرگەندىن كېيىنكى بىر قانچە
يىللىق سەرگۈزەشتىلەردىن ئاساسدا

تۈزۈپ چىققان ئىدىم. بالىلىق
دەۋرىمدە مەن ئۆزۈمنى يېزىدىكى
دېھقانلارنىڭ بالىلىرى بىلەن
كۆپ سېلىشتۇراتتىم. بەزى
ئىشلاردا مەن ئۇلاردىن سەل
ئەقىللىقراق بولساممۇ، يەنە بەزى
ئىشلاردا ئۇلار ماڭا قارىغاندا
كۆپ ئەقىللىق ئىدى. بولۇپمۇ
ئېتىزلىق ئىشلىرىدا ۋە بۇزۇلۇپ
قالغان يېزا سايمانلىرىنى ياساش
قاتارلىق ئىشلاردا ئۇلار ماڭا

قارىغاندا خېلى ئەقىللىق ،
چاقتان ۋە قولى ئەپلىك ئىدى .
مەن ئۇلارغا ئىنتايىن قايىل
ئىدىم . مەن ئۆز - ئۆزۈمدىن
مۇنداق سوئالنى داۋاملىق سوراپ
تۇراتتىم : «دېھقان بالىلىرى
بىلەن مەندەك شەھەر بالىلىرىنىڭ
تۈپ پەرقى نەدە ؟» بارا - بارا
مەن بۇ يەردىكى ئەڭ چوڭ
پەرقلەرنىڭ مەكتەپكە كىرىپ
ئوقۇش پۇرسىتى ، مەكتەپ

سۈپىتى، بالىلىق دەۋرىدىن
تارتىپ ئاڭلايدىغان،
كۆرىدىغان، ۋە قىلىدىغان
ئىشلاردىكى پەرقلەردىن ئىبارەت
ئىكەنلىكىنى، يەنى پۇرسەت
جەھەتتىكى پەرق ئىكەنلىكىنى
چۈشىنىپ يەتتىم.

مەن ئوتتۇرا مەكتەپنى
پۈتتۈرۈپ، يېزىدا قايتا تەربىيە
ئېلىۋاتقاندا، بىر يەردە ئېيىغا 20
سومدىن كۆپرەك مائاش

ئالدىدىغان بىر ئىشچى ياكى
خىزمەتچى بولۇشنى ئۆزۈم
ئۈچۈن غايە قىلىپ تىكلەنگەن
ئىدىم. ئۇ چاغدا بىز ئۈچۈن
ئۇنىڭدىن چوڭراق ئىشلارنى
كۆزلەشنى تەسەۋۋۇر قىلىش
مۇمكىن ئەمەس ئىدى.
ئالدىمىزدا بىز تاللايدىغانغا
ئۇنىڭدىن باشقا يول يوق ئىدى.
دېڭىش شياۋپىڭ ئالىي مەكتەپكە
ئوقۇغۇچى قوبۇل قىلىش

تۈزۈمنى ئىسلاھ قىلغاندىن
كېيىن، ئالىي مەكتەپكە ئىمتىھان
بېرىش ئۈچۈن بىز بۇرۇن
تەسەۋۋۇر قىلالمايدىغان بىر
پەۋقۇلئاددە پۇرسەت بارلىققا
كەلدى. شۇنىڭ بىلەن مەن
ئۇيغۇر دىيارىدىكى ۋىلايەتتە
ياكى ناھىيىدە ئىشلەيدىغان
ئىشچى ياكى خىزمەتچى
ئەمەس، ئالىي مەكتەپ
ئوقۇغۇچىسى بولالىدەم. بۇ

يەردە پۇرسەت مەن ئۈچۈن
ئىنتايىن چوڭ رول ئوينىدى. مەن
ھازىرمۇ بەزىدە ئۆز-ئۆزۈمدىن:
«ئەگەر شۇ قېتىملىق ئىسلاھات
يۈز بەرمىگەن بولسا، مەن ھازىر
نەدە، نېمە ئىش قىلىپ يۈرگەن
بۇلاتتىم - ھە؟» - دەپ سوراپ
قويمەن. ئۇيغۇر دىيارىدىكى
شەھەر ۋە يېزىلاردا ئەقىللىق ۋە
ناھايىتى تىرىشچان ياش -
ئۆسمۈرلەر ئىنتايىن كۆپ. لېكىن،

ئۇلارنىڭ ئىچىدىكى مۇتلەق
كۆپ كىشىلەر ئۆز يۇرتىنىڭ
سىرتىغا چىقالمايدۇ. يۇقىرى
ئۆرلەپ ئوقۇيالىمايدۇ. ئۆمرىدە
ئۆزىنىڭ ئەقلى ئىقتىدارى ۋە
باشقا يوشۇرۇن كۈچىنىڭ مۇتلەق
كۆپ قىسمىنى جارى قىلدۇرالىماي
بۇ ئالەمدىن ئۆتۈپ كېتىدۇ.
بۇنداق بولۇشى ئۇلار ئۈچۈن
مۇۋاپىق پۇرسەتنىڭ
بولمىغانلىقىدىندۇر.

(2) تالانت

يۇقىرىقى تەڭلىمىدىكى
«تالانت» تۇغما تالانت بىلەن
تۇغما ئەقىللىقنى ئۆز ئىچىگە
ئالىدۇ.

ئوخشاش بىر سىنىپتا
ئوقۇۋاتقان ئوقۇغۇچىلاردا
كۆرۈلىدىغان ئوقۇش
نەتىجىسىدىكى زور پەرقلەرنىڭ
سەۋەبىنى تەھلىل قىلىپ، ئۇنىڭ
تالانت ۋە تىرىشچانلىقتىكى

پەرقتن كېلىپ چىقىدىغانلىقىنى
ھېس قىلدىم. بەزى ئوقۇغۇچىلار
«مەن چوقۇم قاتتىق تىرىشىپ،
ياخشى ئوقۇيمەن» دەپ ئىرادە
تىكلەپ، كۈنگە 15-16 سائەت
ئۆگىنىش قىلىپمۇ يەنە بىر قىسىم
ساۋاقداشلىرىنىڭ ئالدىدا
ئۆتەلمەيدىغانلىقى، ھەتتا
بەزىلىرىنىڭ سىنىپنىڭ ئارقىسىدا
قالدىغانلىقىنى كۆرۈپ،
كىشىلەردە تۇغما تالانت ۋە تۇغما

ئەقىل جەھەتتە پەرق بارلىقىنى ،
ھەمدە تىرىشچانلىق ۋە ئەقىلنى
تولۇق ئىشقا سېلىپ يەكۈنلەپ
چىققان توغرا ئۆگىنىش ئۇسۇلى
ئاساسدا ئېلىپ بېرىلمىسا ، ئانچە
ئۈنۈم بەرمەيدىغانلىقىنى ھېس
قىلدىم .

دېمەك ، يۇقىرىقىدەك
كۆزىتىشكە ئاساسلانغاندا ، مەن
تۈزۈپ چىققان يۇقىرىقى تەكلىمە
خېلى ئەقىلگە مۇۋاپىق بولۇپ ،

24 ياشلارغا كىرگەن ۋاقىتىدا
تۈزۈپ چىققان بۇ بىر تەڭلىمە
ئۈچۈن مەن تاكى يېقىنغىچە
ئۆز-ئۆزۈمدىن پەخىرلىنىپ
كەلدىم.

(3) ئىقتىدار

كىشىلەر تۇغۇلغاندىن كېيىن،
ئۆزىنىڭ كېيىنكى ھاياتىدا
ئوخشىمىغان دەرىجىدىكى يېڭى
تالانت، يېڭى بىلىم، يېڭى
ماھارەت ۋە يېڭى ئىقتىدارلارغا

ئېرىشىدۇ. ئۇنىڭدىن باشقا، بىر
ئادەمنىڭ ئۆز-ئۆزىگە بولغان
ئىشەنچسىمۇ بىر خىل ئىقتىدار
بولۇپ، بۇ ئىقتىدار ھەممە ئادەم
ئۈچۈن ئورتاق ئەمەس. مەن بۇ
يەردە يۇقىرىقىلارنىڭ ھەممىسىنى
يىغىنچاقلاپ «ئىقتىدار»
(Skills) دەپ ئاتاشنى
مۇۋاپىق كۆردۈم.

يەنى «ئىقتىدار» تۇغۇلغاندىن
كېيىن يېتىلدۈرگەن تالانت،

بىلىم، ماھارەت، ئىقتىدار ۋە
ئۆز-ئۆزىگە بولغان ئىشەنچنى
ئۆز ئىچىگە ئالىدۇ.

يۇقىرىقى 1-تەڭلىمە
«ئىقتىدار» نى ئۆز ئىچىگە
ئالمىغان. بۇ مېنى يۇقىرىقى
«مۇۋەپپەقىيەت» تەڭلىمىسىنى
قايتا يېزىپ چىقىشىمغا
مەجبۇرلىغان سەۋەبلەرنىڭ
بىرسىدۇر.

(4) يۈكسەك قىزىقىش

4- ئۆكتەبىر كۈنى (يەنى
2007- يىلى 4- ئۆكتەبىر كۈنى)
مەن ئايالىم ئامانگۈل بىلەن بىللە
ئۆيىمىزگە 30km دەك كېلىدىغان
ھوللىۋود شەھىرىدىكى كوداك
تئاتىرخانىسىغا بىر كونسېرت
كۆرگىلى باردىم. بۇ تئاتىرخانا
دۇنيادا كىنو ساھەسى بويىچە
ئەڭ يۇقىرى دەرىجىلىك مۇكاپات
بولغان «ئوسكار مۇكاپاتى» نى
تارقىتىش ئۈچۈن ئىشلىتىدىغان

تىياترخانىلارنىڭ بىرسى بولۇپ،
كونسېرتتا ئويۇن كۆرسەتكۈچىلەر
دۇنياغا تونۇلغان تۈركىيلىك
ناخشىچى سەرتاب ئەرەنەر بىلەن
كومپوزىتور ۋە پىيانوچى فاھىر
ئاتاكوڭلۇلار ئىدى. تۈركىيلىك
ئايال ناخشىچى سەرتاب ئەرەنەر
2003 - يىللىق ياۋروپا
«Eurowision» ناخشىشا
مۇسابىقىسىدە بىرىنچىلىككە
ئېرىشىپ، دۇنياغا داڭقى

چىقارغان. بىز ئەسلىدە لوس
ئانجېلېس رايونىدا تۈركلەرنىڭ
قانچىلىك ئىكەنلىكىنى
بىلىمگە چىكە، «بۇ كونسېرتقا
ئېھتىمال بىر قانچە يۈز تاماشىبىن
كىېلەر»، دەپ پەرەز قىلغان
ئىدۇق. ئەگەر راست شۇنداق
بولسا، بۇ زالىنىڭ بىر ئاخشاملىق
ئىجارىسى بەك قىممەت
بولماسلىقى كېرەك ئىدى. شۇڭا،
كەلگۈسىدە بۇ يەرگە ئۇيغۇر

ئارتىستلارنىمۇ تەكلىپ قىلىپ
ئويۇن قويدۇرۇش ئارزۇسىدا،
مەن بۇ تياتىرخانىنى بىر ئاخشام
ئىجارىگە ئېلىش ئۈچۈن
قانچىلىك پۇل كېتىدىغانلىقىنى
سوراپ باقمىقىمۇ بولدۇم.
لېكىن، ئۇ تياتىرخانىغا
كىرگەندىن كېيىن ھەيران
قالدىم. بۇ تياتىرخانا 3
قەۋەتلىك بولۇپ، ئۇنىڭغا
جەمئىي 3600 ئەتراپىدا ئادەم

سىغدىدەن. بىز ئولتۇرغان
يەردىن ئۈستۈنكى 2 قەۋەتنى
كۆرگىلى بولمايتتى. شۇنداقسىمۇ
ئويۇن باشلانغۇچە
تياترخاننىڭ 1-قەۋىتى
تۈركىيلىك تاماشىبىنلار بىلەن
لىق تولدى. پەرزىمچە 1-
قەۋەتتە ئولتۇرغان
تاماشىبىنلارنىڭ ئۆزىلا 2000
كىشىدىن ئېشىشى مۇمكىن. مەن
بۇ ئويۇننى كۆرۈۋېتىپ، مۇنداق

خىيالغا چوڭقۇر پىتىپ كەتتىم:
ئۇنىڭ بىرسى، پۈتۈن ئامېرىكا
بويىچە ھازىر ئۇيغۇر دىيارىدىكى
نوپۇسى 10 مىليون ئەتراپىدا
بولغان ئۇيغۇرلاردىن ئاران 600 -
700 گە يېقىن ئادەم بار. بۇ
كونسېرتقىمۇ ئاران 6 ئۇيغۇر
كەلدۇق. لوس ئانجېلىستىن
ئىبارەت بىر شەھەردىلا بىر
كونسېرتنى كۆرۈش ئۈچۈن
يىغىلغان تۈرك تاماشىبىنلارنىڭ

سانی 2000 دىن ئېشىپ كەتتى .
ئۇلارنىڭ ئىچىدە بىز بۇرۇن
ئارىلىشىپ باققان 30 - 40
تۈركىيلىكلەردىن بىرەرسىمۇ
كۆرۈنمىدى . تۈركىيىدىكى
نوپۇسنىڭ ئومۇمى سانى 70
مىليون ئەتراپىدا بولغاچقا ،
ئەگەر بۇ كونسېرتقا كەلگەن تۈرك
تاماشىبىنلار بىلەن ئۇيغۇر
تاماشىبىنلارنىڭ نوپۇسىغا
سۇندۇرغان نىسبىتىنى

سېلىشتۇرساق ، لوس ئانجېلىس
شەھىرىدىكى 2000 دىن ئارتۇق
تۈرككە ئاران 42 ئۇيغۇر توغرا
كەلدى ، دېگەن سۆز . مەن
ئۇيغۇرلارنىڭ بۇ ئەھۋالىغا
ناھايىتى ئېچىندىم . «ئۇيغۇر
ئارتىسلارنى تەكلىپ قىلىپ
ئەكېلىپ ، مۇشۇ تياتىرخانىدا
ئويۇن قويدۇرۇش مۇتلەق
مۇمكىن ئەمەسكەن» ، دەپ
ئويلىدىم . ئەگەر راستتىنلا

چاقىرتساق ، ئۇنىڭغا قانچىلىك
تاماشىبىنلار كېلەر؟ ئۇنىڭ يەنە
بىرسى ، فاھىر ئاتاكوڭلۇنىڭ
پىيانو چېلىۋاتقان ۋاقىتتىكى
قىياپىتى ئىدى. ئۇ مېڭىپ ،
سەھنە ئوتتۇرىسىغا كەلگەندە بىر
ناھايىتى گەۋدىلىك ، تېتىك ۋە
ھەيۋەتلىك قىياپەتتە كۆرۈنەتتى .
لېكىن ، پىيانو چالغاندا ئۇنىڭ
پۈتۈن بەدىنى ھەرىكەتكە
كېلىپ ، بېلى 90 گرادۇسقا يېقىن

ئېگىلىپ، خۇددى پىيانوننىڭ
ئىچىگە كىرىپ كېتىدىغاندەك
قىلاتتى. ئۇنىڭ بۇ قىياپىتىدىن،
پىيانودا بۈگۈنكىدەك
مۇۋەپپەقىيەتلىك بولۇشىدا،
ئۇنىڭ پىيانوغا بولغان يۈكسەك
قىزىقىشى ناھايىتى چوڭ رول
ئوينىغانلىقى، پىيانوننىڭ ئالدىغا
كېلىپ ئولتۇرغاندا، ھازىرمۇ
ئۇنىڭ پۈتۈن ۋۇجۇدىنى
پىيانودىن ئىبارەت بىرلا نەرسە

قاپلايدىغانلىقى، ئۇنىڭ پىيانو
چېلىشنى ئىچ - ئىچىدىن ياخشى
كۆرىدىغانلىقى چىقىپ تۇراتتى.
دۇنياغا داڭلىق پىيانوچى
بېتخوۋېنمۇ فاھر بىلەن ئوخشاش
خىلدىكى ئادەم ئىدى.

شۇنىڭ بىلەن مەن ئۆز -
ئۆزۈمدىن يەنە بىر نەچچە يېڭى
سوئاللارنى سوراشقا باشلىدىم:

1) يۈكسەك قىزىقىش بىر
كىشىنىڭ مۇۋەپپەقىيەتلىك

بولۇشدا قانداق رول ئوينايدۇ؟
(2) يۈكسەك قىزىقىش نەدىن
كېلىدۇ؟

(3) يۈكسەك قىزىقىشنى
يۇقىرىقى تەڭلىمىگە كىرگۈزۈش
كېرەكمۇ؟ - يوق؟ ئەگەر
كىرگۈزۈش كېرەك بولسا، قايسى
تەرىقىدە كىرگۈزۈش كېرەك؟

مېنىڭ بۈگۈنكى ھالەتكە
كېلەلەشمىدۇ ئۆزۈمنىڭ
مەكتەپ ۋە بىلىمىگە بولغان

پەۋقۇلئاددە قىزىقىشىم ناھايتى
چوڭ رول ئوينىغان. مەن
باشلانغۇچتا ئوقۇۋاتقان
ۋاقتىمدا، ئۆزۈمنىڭ مەكتەپكە
ئىنتايىن ئامراقلىقم ئاساسەن
تۇغما ئىش ئىدى. كېيىنچە
مەندە ھەرقانداق بىلىمگە، ھەر
قانداق يېڭى نەرسىگە
قىزىقىدىغان بىر مىجەز پەيدا
بولدى. مېنىڭ تولۇقسىز ئوتتۇرا
مەكتەپتە ئوقۇۋاتقان ۋاقتىمدا

رادىئو تېخنىكىسىغا قىزىقىش
ئاكامنىڭ تەسىرى ئارقىلىق
بولغان ئىدى: ئاكام رادىئو
قۇراشتۇرۇشنى باشلىغاندىن
كېيىن، مەن داۋاملىق ئۇنىڭ
يېنىدا قاراپ ئولتۇراتتىم. بەزىدە
ئۇنىڭغا ئانچە - مۇنچە ياردەم
قىلاتتىم. شۇ جەرياندا ئۆزۈممۇ
تەدرىجىي ھالدا رادىئوغا
قىزىقىدىغان بولۇپ قالغان
ئىدىم. شۇنىڭ بىلەن ئالىي

مەكتەپ ئوقۇشى ئۈچۈن رادىئو
ئېلېكترونىكا كەسپىنى تاللىدىم.
دوكتورلۇق ئۇنۋانىمۇ ئېلېكتر
ئىنژېنېرلىقى كەسپىدىن ئالدىم.
شۇنىڭدىن تارتىپ ئېلېكتر
ئىنژېنېرلىقى كەسپىنىڭ بىر
تارمىقى بولغان ئوپتىكا
ساھەسىدە ئىشلەپ كېلىۋاتىمەن.
دۇنيادا بۇنداق ئىشلار ناھايىتى
كۆپ. مەسىلەن، ئامېرىكىدا
داڭلىق ۋاسكېتبولچىنىڭ ئوغلىمۇ

داڭلىق ۋاسكېتبولچى بولىدىغان ،
داڭلىق كىنو ئارتىستىنىڭ
بالىسىمۇ داڭلىق كىنو ئارتىستى
بولىدىغان ، مەبلەغ سېلىپ
مىلىيونېر ۋە مىلياردېر
بولغانلارنىڭ بالىسىمۇ ئوخشاش
كەسپتە ، ھەتتا دادىسىنىڭ
شىركىتىدە ئىشلەپ ، ئۆزلىرىمۇ
ئىنتايىن باي بولغان ئىشلار
ناھايتى كۆپ . بىزنىڭ بۇرۇن
بىر قوشنىمىز بار بولۇپ ، ئۇ

ئۆيىدىكى ئەر مۇتەسكىلىت
مىنىشكە ئىنتايىن ئامراق ئىدى.
ئۆزىنىڭ ئېسىل مۇتەسكىلىتىدىن
بىر قانچىسى بار ئىدى. كېيىن
ئۇ ئۆزىنىڭ بىزنىڭ بالىلىرىمىز
بىلەن قۇرداش 3 ئوغلىنىڭ
ھەممىسىگە مۇتەسكىلىت ئېلىپ
بەردى. ھەر شەنبە - يەكشەنبە
كۈنلىرى ئائىلە بويىچە بىر يىراق
جاڭگالغا بېرىپ، مۇتەسكىلىت
مىنىپ كېلەتتى. شۇنداق قىلىپ

بۇ ئائىلىدىكى ھەممە بالىلار
موتسىكىلىغا قىزىقىدىغان بولۇپ
چوڭ بولدى.

دېمەك، بەزى كىشىلەرنىڭ بىر
ئىشقا بولغان قىزىقىشى تۇغما
بولىدۇ. يەنە بەزى كىشىلەرنىڭ
بىر ئىشقا بولغان يۈكسەك
قىزىقىشى بولسا، ئۆزى ئۆسۈپ
يېتىلىش جەريانىدا باشقا
كىشىلەرنىڭ ۋە مۇھىتنىڭ
تەسىرى ئارقىلىق بارلىققا

كېلىدۇ.

(5) تېرىشچانلىق

مېنىڭچە ، تېرىشچانلىق
مۇنداق تەركىبلەرنى ئۆز ئىچىگە
ئالىدۇ:

تېرىشچانلىق = قەتئىي نىيەتكە
كېلىش + باتۇرلۇق + قاتتىق
ئىشلەش + ئىرادىلىق
بوشاشماسلىق

دۇنياغا داڭلىق ئامېرىكىلىق
مىلياردېر دونالد ترومپ 2007 -

يىلى 16 - ئۆكتەبىردە بىر كىتاب
چىقاردى. بۇ كىتاب ئۇ
ھازىرغىچە يېزىپ چىققان 5 تىن
ئارتۇق كىتابنىڭ بىرى بولۇپ،
ئۇنىڭ ماۋزۇسى: «چوڭ - چوڭ
ئىشلارنى كۆزلەپ، سۆڭىگىچىگە
تەپ» (Think big and kichk
ass). مېنىڭچە بۇ يەردىكى
«سۆڭىگىچىگە تەپ» دېگەن
سۆزنىڭ مەنىسى قەتئىي نىيەتكە
كەل، باتۇر بول، قاتتىق ئىشلە

ۋە ئاداققىچە بوشاشما
دېگەنلەردىن ئىبارەتتۇر. يېقىندا
ئامېرىكىنىڭ بىر مەملىكەتلىك
چوڭ تېلېۋىزىيە ئىستانسىسى
ئۇنىڭ بىلەن «مىلياردېر بىلەن
سەردىشش» دېگەن بىر
پروگرامما ئىشلەپ تارقاتقان
بولۇپ، ئۇ پروگراممىنىڭ ئەڭ
ئاخىرىدا پروگرامما رىياسەتچىسى
ئۇنىڭدىن «ئەگەر تاماشىبىنلار
بۈگۈنكى پروگراممىدىن پەقەت

بىرلا سۆزنى ئەستە قالدۇرۇپ
قايتىشقا توغرا كەلسە، سېنىڭچە
ئۇ سۆز نېمە بولۇشى كېرەك؟»
دەپ سورىۋېدى، دونالد ترۇمپ
ئۇنىڭغا: «ھەرگىز يېرىم يولدا
توختاپ قالما؛ ھەرگىز قىلىۋاتقان
ئىشىڭدىن يېرىم يولدا ۋاز
كەچمە»، دەپ جاۋاب بەردى.
بۇ سۆزنىڭ مەنىسى يۇقىرىقى
«ئاداقچە بوشاشما» دېگەن سۆز
بىلەن ئوخشاشتۇر. بۇ يەردە يەنە

بىر قېتىم تەكىتلەپ ئۆتۈشكە
ئەرزىدىغىنى شۇكى، يۇقىرىقى
"تىرىشچانلىق" نىڭ 4
تەركىبىنىڭ ھەممىسى ئىنتايىن
مۇھىم بولۇپ، بىر يۈكسەك
غايىنى كۆزلەپ تىرىششۇاتقان
كىشى ئۈچۈن ئۇلارنىڭ بىرەرسى
كەم بولسا ھەرگىز بولمايدۇ. بۇ
نۇقتىنى ئىنگىلىز تىلى ياكى باشقا
بىرەر چەت ئەل تىلى ئۆگىنىپ
باققان كىشىلەرنىڭ ھەممىسى

ناھايتى ئوبدان چۈشىنىدۇ .
ئەگەر سىزدە يۇقىرىقى 4
سۈپەتنىڭ ھەممىسى تەل بولسا ،
سىز تىل ئۆگىنىشنى چوقۇم بىر
باشقا ئېلىپ چىقالىدىڭىز ياكى
ئېلىپ چىقالايسىز . ئەگەر سىزدە
ئۇلاردىن بىرەرسى كەم بولسا ،
سىز چوقۇم ئۇ يولدىن ئاللىقاچان
قايتىڭىز ياكى بۇنىڭدىن كېيىن
قايتىسىز . ئۇنىڭدىن باشقا ،
تىرىشچانلىق توغرا ئۇسۇل

ئاساسىدا ئېلىپ بېرىلمىسا،
كۆڭۈلدىكىدەك ئۈنۈم بەرمەيدۇ.
توغرا ئۇسۇل بولسا، ھەر بىر
ئادەمنىڭ ئەمەلىي تەجرىبىلىرى،
قايتا-قايتا ۋە ئۈزلۈكسىز سىناق
قىلىپ، ئەمەلىيەتتىن تەجرىبە-
ساۋاق يەكۈنلىشى ئارقىلىق
بارلىققا كېلىدۇ. ھەممە ئادەم
ئۈچۈن ئۈنۈم بېرىدىغان بىر
ئۈنۈپرسال ئۇسۇل مەۋجۇد
ئەمەس. ھەر بىر ئادەم ئۆزىگە

مۇۋاپىق كېلىدىغان ئۇسۇلنى ئۆز
ئەمەلىيىتى ئاساسىدا ئۆزىگە
تايىنىپ تېپىپ چىقىشى كېرەك.
ماڭا خەت يازغان
ئوقۇغۇچىلارنىڭ ئىچىدە، ئاتا-
ئانىسى ئىنتايىن چوڭ ئىقتىسادى
قىيىنچىلىق ئىچىدە ئۆزىنىڭ
ئوقۇشىنى ئىقتىساد بىلەن
تەمىنلەپ بېرىۋاتقانلىقىنى، شۇڭا
ئۆزىنىڭ تىرىشىپ ياخشى
ئوقۇشى كېرەكلىكىنى، بىراق،

ئوقۇۋاتقان كەسپكە قىلچە
قىزىقمىغانلىقى ئۈچۈن، ئۆز
ئوقۇشىغا زادىلا زېھنىنى
يىغالمايۋاتقانلىقىنى ئېيتقانلارمۇ
خېلى كۆپ. دېمەك، سىز ئەگەر
بىر ئىشقا قىزىقمىسىڭىز، سىز ئۇ
ئىش ئۈچۈن تىرىشچانلىق
كۆرسىتەلمەيسىز؛ يۇقىرىقىدەك
تىرىشچانلىقنىڭ ئالدىنقى
شەرتى، سىز قىلماقچى بولغان
ئىشىڭىزغا يۈكسەك دەرىجىدە

قىزىقىشىڭىزدىن ئىبارەت. ئەگەر
سىز قىلىۋاتقان ئىشلىرىڭىزغا
پەۋقۇلئاددە قىزىقىشىڭىز، سىز ھەر
كۈنى قىلىۋاتقان خىزمەت سىز
ئۈچۈن بىر بەختلىك ئىش،
سىزگە خۇشاللىق ۋە ھۆزۈرلۈك
ئېلىپ كېلىدىغان ئىش بولۇپ
تۇيۇلىدۇ. سىز ئۇنى قانچىلىك
قىلىشىڭىزمۇ ئۇنىڭدىن ھەرگىز
زېرىكمەيسىز. سىز ئۇ ئىش بىلەن
شۇغۇللانغان ۋاقتىڭىزدا ۋاقىتنىڭ

قانداق ئۆتۈپ كېتىۋاتقانلىقىنى
بىلمەي قالسىز. پات - پات
«ئەگەر ئادەم بىر كۈن ئىچىدە
ئۇخلىماي، تاماق يېمەي، 24
سائەت ئىشلىيەلگەن بولسا نېمە
دېگەن ياخشى بولاتتى - ھە؟»
دەپ ئويلاپ قالسىز. ئۇنىڭ
ئەكسچە، ئەگەر سىز ئۆزىڭىز
شۇغۇللىنىۋاتقان ئىشقا ياكى
كەسپكە ئازراقمۇ قىزىقمىسىڭىز،
ئۇنى قىلىش سىز ئۈچۈن بىر

زۇلۇم بولىدۇ. ھەر كۈنى شۇ
ئىشنى قىلىپ ئۆتكۈزگەن
ھاياتىڭىز سىز ئۈچۈن ئازاب ۋە
ھەسرەت بىلەن تولغان
ئېچىنىشلىق ھايات بولىدۇ.

دېمەك، يۇقىرىقى ئانالىز
ئارقىلىقمۇ بىز «يۈكسەك
قىزىقىش» نىمۇ «مۇۋەپپەقىيەت
تەڭلىمىسى» گە كىرگۈزۈش
كېرەكلىكىنى تونۇپ يېتەلەيمىز.

(6) تەلەي

«پۇرسەت» نىڭمۇ ئىككى
تەركىبى قىسمى بار. ئۇنىڭ
بىرى كىشىنىڭ ئۆز ئىرادىسىگە
باغلىق بولغان، بىر ئادەم
تىرىشش ئارقىلىق قولغا
كەلتۈرەلەيدىغان پۇرسەت. يەنە
بىرى بولسا كىشىنىڭ ئۆز
ئىرادىسى بىلەن مۇناسىۋىتى
يوق، پۈتۈنلەي تاشقى ئامىللار
ئارقىلىق بېكىتىلگەن پۇرسەت.
مەن بۇ 2-پۇرسەتنى «تەلەي»

دەپ ئاتاشنى مۇۋاپىق كۆردۈم.
بەزىلەر مېنىڭ پۇرسەتنى مۇنداق
ئىككىگە بۆلۈشۈمگە بىر ئاز
ھەيران قېلىشى مۇمكىن. شۇڭا
بۇنداق ئايرىشنىڭ زۆرۈرلۈكىنى
مەن مۇنداق بىر مىسال ئارقىلىق
چۈشەندۈرەي.

1984 - يىلى ئۇيغۇر دىيارىدىن
1 - تۈركۈم ياپونىيىگە چىقىپ
ئوقۇيدىغانلارنى تاللايدىغاندا،
ئۇيغۇر ئاپتونوم رايونلۇق

مائارىپ نازارتى يەرلىك
مىللەتلەردىن كېلىپ چىققان
ئالىي مەكتەپ ئوقۇتقۇچىلىرىدىن
50 تەك ئادەمنى تاللاپ، ئۇلاردىن
3 پەن بويىچە ئىمتىھان ئالدى.
مەن بۇ ئىمتىھاندا بىرىنچىلىككە
ئېرىشىپ تاللاندىم. يېرىم يىللىق
ياپون تىلى ئۆگىنىش كۇرسىدا،
مەن ياپون تىلىدا بۇرۇن
بەلگىلىك ئاساس سېلىۋالغان
بولغاچقا، سىنىپتىكى باشقا

ساۋاقداش-لارغا ئويچە دەرس
چۈشەندۈرۈپ يۈردۈم. ھەمدە
سېنىپ باشلىقلىق رولىنىمۇ
ئوينىدىم. لېكىن، ياپونىيىگە
بېرىپ قارىسام، مەن بارغان
مەكتەپتە ھېچ قانداق
ئاسپىرانتلىق پروگراممىسى يوق
ئىكەن. ئۇلار ماگىستېرلىق
ئۇنۋانىنىمۇ ۋە دوكتورلۇق
ئۇنۋانىنىمۇ بېرەلمەيدىكەن.
ئىچكى ئەھۋالدىن خەۋىرى بار

كۈشلەردىن بەزىلىرى ماڭا «بۇ
بىر سۇيىقەست» دېگەن ئۇچۇرنى
بەردى. مەيلى قانداقلا
بولمىسۇن، ئاشۇ قېتىم مەن
بىلەن 1 - تۈركۈمدە ياپونىيىگە
ئوقۇشقا بارغان 15 تەڭ
ئوقۇغۇچىلارنىڭ 10 دىن تولىسى
ماگىستېرلىق ئۇنۋانىغا ئېرىشتى.
لېكىن مەن بىلىم ئاشۇرۇش
بىلەنلا قايىپ كېتىشكە مەجبۇرى
بولدۇم. گەرچە ئۆزۈم قاتتىق

تېرىشىپ پۇرسەت ياراتقان
بولساممۇ، تەلىمىنىڭ
يوقلۇقىدىن ماگىستېرلىق
ئۇنۋانىغا ئېرىشىشتىن ئىبارەت
مۇشۇ بىر ئىشتا پۈتۈنلەي
مەغلۇپ بولدۇم. شۇنىڭ بىلەن
مەن بىر يۇقىرى ئۇنۋان ئېلىش
ئۈچۈن باشلىغان سەپىرىمنى
ياپونىيىدە ئاخىرلاشتۇرمىدىم.
ئۇنىڭ ئەگىسىچە، ياپونىيىدىكى
ئوقۇشنىڭ ئاخىرلىشىشىغا ئاز

قالغاندا، يەنە بىر يېڭى سەپەر
باشلىدىم.

مەن يەنە بىر مىسسال
كۆرسىتەي. ئايالىم ئامانگۈلنىڭ
باشلانغۇچ بىلەن ئوتتۇرا
مەكتەپنى ئۇيغۇر تىلىدا
پۈتتۈرگەن بىر تۇغقۇنى بار
بولۇپ، ئۇ 1990-يىللارنىڭ
بىرىدىكى ئالىي مەكتەپ
ئىمتىھانىدا ئۇيغۇر تىلى
سىستېمىسى بويىچە پۈتۈن ئۇيغۇر

دىيارىدا ئۈچىنچىلىككە ئېرىشتى .
بىر يىللىق تەييارلىق ئوقۇشنى
تۈگەتكەندە بولسا ، ئېلىنغان
ئىمتىھانلاردىكى نەتىجىسى
بىرىنچى بولدى . يۇقىرى
دەرىجىلىك ئەمەلدارلار بۇ
ئوقۇغۇچىلارغا دەسلەپتە
ئۇقتۇرۇشچە ، بۇنداق ئوقۇشى
ياخشى بولغان ئوقۇغۇچىلارنىڭ
ئۆزى تاللىغان مەكتەپ ۋە ئۆزى
تاللىغان كەسپكە بارالىشى يۈزدە

يۈز پىرسەنت كاپالەتكە ئىگە
ئىكەن. لېكىن، بۇ سىڭلىمىز
بېيجىڭدىكى بىر داڭلىق
مەكتەپنىڭ «خەلقئارا ئىقتىساد»
دېگەن كەسپنى تاللىغان
بولسىمۇ، كېيىن چاقىرىق قولىغا
تەگكەندە قارىسا، ئۇ ۋۇخەن
دىكى بىر ئالىي مەكتەپكە تەقسىم
بولۇپ قاپتۇ. كېيىن تەكشۈرۈش
ئارقىلىق ئۇ سىڭلىمىز ئۆزى
تاللىغان مەكتەپ ۋە كەسپكە

ئارقا ئىشكى ناھايىتى چوڭ
بىرسىنىڭ بالىسى بارغانلىقىنى
بايقىدى. شۇنىڭ بىلەن بۇ
سىڭلىمىزنىڭ كەسپىمۇ «مالىيە
كاتىپى» بولۇپ قالدى. بۇ
مىسالدىكى سىڭلىمىزمۇ ئۆزى
قاتتىق تىرىشش ئارقىلىق ئۆزىگە
ناھايىتى ياخشى پۇرسەت
ياراتقان بولسىمۇ، ئۆز ئىرادىسىگە
باغلىق بولمىغان سەۋەبلەر
تۈپەيلىدىن، ياكى، باشقىچە

قىلىپ ئېيتقاندا ،
تەلەپسىزلىكىدىن ئۆزى ئارزۇ
قىلغان مەكتەپ ۋە كەسپكە
كىرەلمىدى . كۆڭۈلدىكى مەكتەپ
ۋە كەسپكە كىرىشتىن ئىبارەت
مۇشۇ بىر ئىشتا بۇ سىڭلىمىز
پۈتۈنلەي مەغلۇپ بولدى .

دېمەك ، «تەلەي» نىمۇ
«مۇۋەپپەقىيەت تەڭلىمىسى» گە
كىرگۈزۈش كېرەك .

(7) يېڭى تەڭلىمە

شۇنداق قىلىپ، مەن يۇقىرىدا
ئۆزۈم بۇ قېتىمقى يېڭى
«مۇۋەپپەقىيەت تەڭلىمىسى»گە
كىرگۈزۈشكە تېگىشلىك
ئامىللارنى بىرەر قۇر
چۈشەندۈرۈپ بولدۇم. ئەمدى
بىز بۇ يېڭى تەڭلىمنى يېزىشقا
تەييار بولدۇق. مەن ئۇنى
مۇنداق تۈزدۈم:

مۇۋەپپەقىيەت = (پۇرسەت + تەلەي) *
(ئىقتىدار + تىرىشچانلىق) + تالانت +

يۈكسەك قىزىقىش

بۇ يەردىكى «پۇرسەت» 0
بىلەن +1 نىڭ ئارىلىقىدىكى بىر
قىممەتنى ئالىدۇ. "تەلەي"
بولسا 1- بىلەن +1 نىڭ
ئارىلىقىدىكى بىر قىممەتنى
ئالىدۇ. شۇنداق بولغاچقا،
بەزىدە «پۇرسەت + تەلەي = 0»
بولۇپ قالىدۇ. بۇنداق
ئەھۋالدا، ئىقتىدار بىلەن
تىرىشچانلىق ھېچ قانداق مېۋە

بەرمەي، ئادەم مەغلۇپ بولىدۇ.
«پۇرسەت + تەلەي = 0»
بولسىمۇ، ئۇ بىر ئادەمنىڭ
تالانتى بىلەن يۈكسەك
قىزىقىشقا ئاساسەن تەسىر
كۆرسىتەلمەيدۇ. شۇڭا، يۇقىرىقى
تەڭلىمدىكى «تالانت +
يۈكسەك قىزىقىش» قا «پۇرسەت
+ تەلەي» كۆپەيتىلمىدى. مەن
بۇ تەڭلىمدىكى قالغان
تەركىپلەرگە سانلىق قىممەت

بېرىشنى مۇۋاپىق كۆرمىدىم.
بۇ يەردە شۇنىمۇ ئەسكەرتىپ
ئۆتۈش كېرەككى،
«مۇۋەپپەقىيەت» نىڭ مەنىسى
نىسپىي بولىدۇ. بىر ئادەم
«مۇۋەپپەقىيەت» دەپ قارىغان
نەرسە، يەنە بىر ئادەم ئۈچۈن
«مەغلۇبىيەت» بولۇپ قېلىشى
مۇمكىن. مەسىلەن، نۇرغۇن
ياشلار ئۈچۈن ئىمتىھانلاردىن
ئۆتۈپ، بىر ئالىي مەكتەپكە

كېرىۋېلىشنىڭ ئۆزىلا
«مۇۋەپپەقىيەت» بولۇشى
مۇمكىن. ئەمما، يۇقىرىدا تىلغا
ئالغان سىگلىمىزنىڭ ئۆزى
ياقتۇرمايدىغان مەكتەپكە ئۆتۈشى
ئۇنىڭ ئۈچۈن «مەغلۇبىيەت»
بولۇپ تۇيۇلدى. ئەگەر ھەممە
ئىنسانلار ئۈچۈن ئورتاق
مۇۋەپپەقىيەت ياكى «ئۇنىۋېرسال
مۇۋەپپەقىيەت» تىن بىرسى مەۋجۇد
دەپ قارالسا، ئۇنىڭغا مۇنداق

ئېنىقلىما بېرىش مۇمكىن:

ئۇنىۋېرسال مۇۋەپپەقىيەت = ئۆز
ئائىلىسى، دوستلىرى، مىللىتى ۋە
خىزمىتى دائىرىسى ئىچىدە قولغا
كەلتۈرگەن زور نەتىجىلەر.

مەن بۇ قېتىم بۇ «ئۇنىۋېرسال
مۇۋەپپەقىيەت» توغرىسىدا
بۇنىڭدىن كۆپ توختالمايمەن.

(8) ئاخىرقى سۆز

مەن بۇ يىل 50 ياشقا قاراپ
ماڭىدىم. كەسپ جەھەتتە بۇ يىل

مەن ئۈچۈن ئۆمرۈمدىكى ئەڭ
ئۇتۇقلۇق بىر يىل بولدى. بۇ
نەتىجىلەرگە كۆڭلۈمنىڭ بىر يېرى
ئىنتايىن خوشال بولسا، يەنە بىر
يېرى ئىنتايىن يېرىم بولۇپ
كېلىۋاتىمەن. بۇنىڭ سەۋەبى،
مەن ئامېرىكىدا تۇرۇپ
مۇشۇنداق ياشاپ يۈرگىنىم
بىلەن، كۆڭلۈمدىن زادىلا
چىقرا لمايدىغان بىر ئىش بار. ئۇ
بولسىمۇ ئۇيغۇر دىيارىدىكى

ئۇيغۇر ياشلىرى ھازىر دۇچ
كېلىۋاتقان تەقدىر. مەن ئۆتكەن
يىل ۋە بۇ يىل يازدا يۇرتقا
تۇققان يوقلاپ بارغاندا كۆرگەن
ئۇيغۇر ياشلىرىنىڭ ياشاشقا ياكى
يۇقۇرى ئۆرلەشكە ئامالسىز قالغان
بىچارە چىرايلىرى مېنىڭ كۆز
ئالدىمدىن زادىلا كەتمەيدۇ.
ئۇلارنىڭ ھەممىسىمۇ ئۆز
ئىقتىدارلىرىنى ئەڭ يۈكسەك
دەرىجىدە جارى قىلدۇرۇپ، بىر

پارلاق ئىستىقبالغا، گۈزەل
كېلىچەككە ۋە بەختلىك ھاياتقا
ئېرىشىشنى ئارزۇ قىلىدۇ. لېكىن
ئۇلار ئۈچۈن ھازىر قانداق يول
بار؟ قانداق پۇرسەت بار؟

بۇ يىل (2007-يىلى) ئائىلەم
بىلەن ئۈرۈمچىدىكى «ۋىسال»
رەستورانىغا ئۇيغۇر ياشلىرى
بىلەن كۆرۈشكىلى بارغاندا، مەن
ئەسلىدە 10-20 ئوقۇغۇچى
كېلەر، دەپ پەرەز قىلغان ئىدىم.

لېكىن ئۇ يەرگە بىر نەچچە يۈز
ئۇيغۇر ياشلىرى كېلىپتۇ. بۇ مەن
ئۈچۈن ۋە ئائىلەمدىكى باشقا
ھەممەيلەن ئۈچۈن بىر ئۇنتۇلماس
ۋەقە بولدى. مەن ئۇنىڭدىن
قاتتىق ھاياجانلاندىم. چوڭقۇر
تەسىرلەندىم. «ئۇيغۇر روھى
ھازىرمۇ ئۆز پېتىچە
ساقلىنىۋىتىپتۇ»، دەپ چەكسىز
خۇشال بولدۇم. ئۇنىڭدىن
ئۆمرىمنىڭ قالغان قىسمى ئۈچۈن

بىر تۈگمەس روھى ئوزۇق
ئالدىم. ئۇ سورۇندا مېنىڭ
كەلگەن ھەر بىر ياشلار بىلەن
كەڭ - كۈشادە مۇڭدىشىش
پۇرسىتىم بولمىدى. ھەر بىر
ياشنىڭ سۆزىنى ئاڭلاش
پۇرسىتىمۇ بولمىدى. لېكىن، شۇ
سورۇندا ۋە باشقا جايلاردا
كۆرۈشكەن ئۇيغۇر ياشلىرىنىڭ
ماڭا قارىغان ۋاقىتتىكى كۆز
نۇرلىرى ۋە چىرايدىكى

ھېسسىياتلىرىدىن مەن ئۇلارنىڭ
ئۆزۈمگە نېپمە دېمەكچى
ئىكەنلىكىنى بىلگەندەك بولدۇم.
ئۇلار ماڭا: «بىزدىمۇ تالانت
بار. بىزدىمۇ بىلىم ۋە ئىقتىدار
بار. بىزمۇ قاتتىق تىرىشىشنى
خالايمىز ۋە تىرىشالايمىز. بىزمۇ
جاپا چېكىشتىن ئازراقمۇ
قورقمايمىز. لېكىن، بىز نېپمە
قىلىساق بولىدىغانلىقىنى
بىلەلمىدۇق. بىزگە قانداق يول

بارلىقنى بىلەلمىدۇق. قانداق
قىلساق ئاتا - ئانىمىزغا يۆلەنمەي
جان باقالايدىغانلىقىمىزنى
بىلەلمىدۇق. بۇ جەھەتتە بىزگە
ياردەم قىلىشىڭىز، دېگەندەك
قىلدى. شۇنىڭدىن كېيىن مەن
ئىزچىل تۈردە ئويلاندىم. «بۇ
ئىنى - سىڭىللارغا مەن نېمە ئىش
قىلىپ بېرەلەرمەن؟» دەپ ئۆز -
ئۆزۈمدىن داۋاملىق سوراپ
تۇردۇم. ھازىرمۇ ھەم شۇنداق.

ئويلاپ باقسام مەن ئۇلار ئۈچۈن
ھازىرقى ۋاقىتتا ھېچ قانداق چوڭ
ئىش قىلىپ بېرەلمەيدىكەنمەن.
قىلىپ بېرەلەيدىغان بىر ئىش
مۇشۇ نەرسىنى يېزىش ئىكەن.
مەن مۇشۇ يازمىنى ئوقۇغان ھەر
بىر ياشنىڭ يۇقىرىقى 2 - تەڭلىمە
ئاساسىدا ئۆز - ئۆزىدىن مۇنداق
سوئاللارنى سوراپ بېقىشىنى
ئۈمىد قىلىمەن: «مەندە نېمىلەر
بار ئىكەن؟ نېمىلەر كەم ئىكەن؟

كەم نەرسىلەرنى تولدۇرۇش
ئۈچۈن نېمە ئىشلارنى قىلىشم
كېرەك؟»

چوڭ ئوڭۇشسىزلىققا ئۇچرىغاندا
ۋە ماڭىدىغانغا يول تاپالماي
قالغاندا روھىي جەھەتتىن
چۈشكۈنلىشىش ھەممە ئىنساننىڭ
ئورتاق خۇسۇسىيىتى. بۇ يەردىكى
گەپ بۇنداق چۈشكۈنلۈكنى
قانچىلىك ۋاقىت
داۋاملاشتۇرۇشتا. بۇنداق

چۈشكۈنلۈك ئۇزۇن مۇددەت
داۋاملاشسا، ئۇ بىر ئادەمگە چوڭ
زىيانلارنى ئېلىپ كېلىدۇ.
ئەقىللىق كىشى ئۆزىدە يوق
نەرسىلەر ئۈچۈن ئاھ ئۇرمايدۇ.
ئۇنىڭ ئەكسىچە، ئۆزىدە بار
نەرسىلەرنىڭ ھەممىسىنى تېپىپ
چىقىپ، ئۇلارنىڭ كۈچىدىن ئەڭ
زور دەرىجىدە پايدىلىنىشقا
تىرىشىدۇ. ئادەم ئۆز
كونتروللۇقى ئاستىدا بولمىغان

ئۇشلار ئۈچۈن قىلچە ئاھ
ئۇرماسلىقى كېرەك. چۈنكى
ئۇنداق ئاھ ئۇرۇشنىڭ ھېچ
قانداق ئەمەلىي قىممىتى يوق.
ئۇنىڭ ئەگىسىچە، ئۆزى
قىلالايدىغان ئۇشلارنىڭ
ھەممىسىنى تېپىپ چىقىپ،
ئۇلارنى ئەڭ مۇھىمدىن باشلاپ
بىر - بىرلەپ قىلىشى كېرەك.
يۇقىرىدا چۈشەندۈرۈلگەندەك
«سۆڭىگىچىگە تېپىش» كېرەك.

شۇنداق قىلغاندا ، ئۆزى ئۈچۈن
ئىنتايىن تەتۈر كەلگەن بىر
شارائىتتە مەلۇم دەرىجىدە
نەتىجە قازىنالايدۇ . ۋاقىت ياكى
ئۆمۈر ئىسراپچىلىقىدىن
ساقلىنالايدۇ . ئۆزلۈكسىز ئالغا
ئىلگىرىلىيەلەيدۇ . مەن ئۆزۈمنىڭ
بۇ يازمىسىنىڭ يۇقىرىقىدەك بىر
قانچە جەھەتلەردە ئۆزىنىڭ
قايسى يۆنىلىشكە مېڭىشىنى
بىلەلمەي قالغان ئۇيغۇر ياشلىرى

ئۈچۈن بىر ئاز پايدىسى
بولۇشنى چىن كۆڭلۈمدىن
ئۈمىد قىلىمەن.

ئاخىرىدا مېنىڭ ئوقۇرمەنلەرگە
قارىتا ئىككى ئۈمىدىم بار.
ئۇنىڭ بىرىسى، ئەگەر سىز بىرەر
تور بېتىنى باشقۇرۇۋاتقان
بولسىڭىز، بۇ يازمىنى ئاشۇ تور
بېتىگىمۇ چىقىرىپ قويسىڭىز.
بۇنىڭ ئۈچۈن مەندىن ياكى
باشقىلاردىن رۇخسەت

ئالمىسىڭىزمۇ بولىدۇ. لېكىن،
چوقۇم ماقالىنىڭ ئاخىرىدا
مەنبەنى ئەسكەرتىپ قويسىڭىز.
مېنىڭ بۇنداق ئۈمىدە
بولۇشۇمنىڭ مۇنداق سەۋەبى
بار. ئادەم ئۆزى قىلماقچى
بولغان ئىشنى تولۇق
چۈشەنمىسە، كېيىنكى قەدەمنى
قانداق بېسىش، كېيىنكى
قەدەمدە قايسى ئىشلارنى قىلىش
توغرىسىدا توغرا قارار

چىقرا المايدۇ. مۇۋەپپەقىيەتلىك
بولۇشنى ئارزۇ قىلىدىغان، ھەمدە
شۇ يولدا تۆلىمىسە بولمايدىغان
بەدەللەرنى تۆلەشكە چىدايدىغان
ھەر بىر ياش چوقۇم يۇقىرىقى
تەڭلىمنى تولۇق چۈشىنىشى
كېرەك. ئۇنى چۈشەنمەي تۇرۇپ
ئىش قىلىسىڭىز، خۇددى «ئەگەر
سىز نەگە مېڭىۋاتقانلىقىڭىزنى
بىلمىسىڭىز، قايسى يولدا
ماڭسىڭىز بولۇپرىدۇ» دېگەنگە

ئوخشاش بىر ئىش بولىدۇ.
قىسقىسى، مەن بۇ يازمىنى
ئىمكان قەدەر كۆپرەك ئۇيغۇر
ياشلىرىنىڭ ئوقۇپ بېقىشىنى ئارزۇ
قىلىمەن. مېنىڭ 2 - ئۈمىدىم،
بۇنى ئوقۇغان ھەر بىر ياش
ئىمكان قەدەر يۇقىرىقى تەڭلىمە
ئۈستىدە بىر ئاز ئويلىنىپ، بۇ
تەڭلىمنىڭ مۇكەممەل ياكى
توغرا بولمىغان يەرلىرىنى
بايقىسا، ئۇنى تور بەتلىرىدە

ئىنكاس شەكىلدە يېزىپ قويسا.
ئەگەر سىز بۇ يازمىنى چىقارغان
تور بېتىنىڭ ئادرېسىنى ماڭا
ئېلخەت ئارقىلىق (مېنىڭ
ئېلخەت ئادرېسىم:

erkinsidiq@gmail.com) دەپ

بەرسىڭىز، مەن ئۇ تور بېتىگە
چۈشكەن ئىنكاسلارنى پات-پات
كۆرۈپ تۇرىمەن. دۇنيادا
خاتالاشمايدىغان ئىنسان يوق.
مېنىڭ يازغان نەرسەمدە ۋە

قىلغان ئىشلىرىدا خاتالىق
ئۆتكۈزۈلمەسلىكى مۇمكىن ئەمەس.
مېنىڭ بۇنىڭدىن 25 يىل بۇرۇن
تۈزگەن «مۇۋەپپەقىيەت
تەكلىمىسى» ئاران 3 تەركىبى،
ۋە يالغۇز قوشۇش بەلگىسىنىلا ئۆز
ئىچىگە ئالاتتى. بۇ قېتىم مەن
ئۇلارنى كۆپەيتىپ، 6 تەركىبى،
ھەمدە قوشۇش، ئېلىش ۋە
كۆپەيتىش ھېسابلىرىنى ئۆز
ئىچىگە ئالدىغان قىلدىم. بۇ بىر

ئىلگىرىلەشتۇر. بىز ئۆز-ئارا
مۇزاكىرە ۋە مۇنازىرە قىلىش، ۋە
ئۆز-ئارا پىكىر ئالماشتۇرۇش
ئارقىلىق يۇقىرىقى تەڭلىمىنى
ئۇيغۇرلارنىڭ ھازىرقى ھالىتىگە
تېخىمۇ ئۇيغۇن كېلىدىغان،
تېخىمۇ مۇكەممەل تەڭلىمە قىلىپ
راۋاجلاندۇرالايمىز. مەن
ھەممىڭلارنىڭ مۇشۇ جەھەتتە بىر
كىشىلىك تۆھپە قوشۇشىڭلارنى
چىن كۆڭلۈمدىن ئۈمىد قىلىمەن.

رەھمەت.

دۇنياغا
داڭلىق



تۈركىيەلىك كومپوزىتور ۋە
پىيانوچى فاھىر ئاتاكوڭلۇ.

[http://www.bilik.cn/bbs/
viewthread.php?tid=14578](http://www.bilik.cn/bbs/viewthread.php?tid=14578)

ئۆمۈرلۈك كەسپنى قانداق تاللاش كېرەك

(2007- يىلى 28- نوپابر)

مەن ئۆزۈمنىڭ
«مۇۋەپپەقىيەتنىڭ يېڭى
تەڭلىمىسى» دېگەن تېمىدىكى
يازمامدا، يەنى مۇشۇ يازمىنىڭ
1- بۆلۈمىدە، بىر ئادەمنىڭ
مۇۋەپپەقىيەت قازىنىشىدىكى

مۇھىم ئامىللارنى تىزىپ ۋە
چۈشەندۈرۈپ چىقتىم. ئۇلارنىڭ
ئىچىدە «تالانت»، «ئىقتىدار»،
«قىزىقىش»، «ئۆز-ئۆزىنى توغرا
تونۇش» دېگەنگە ئوخشاش بىر
قىسىم مۇھىم تەركىپلەر بار.
تۆۋەندە كۆرىدىغىنىمىزدەك، بۇ
تەركىپلەر بىر ئادەمنىڭ ئۆز
كەسپىنى توغرا تاللىشىدا، ھەمدە
شۇ ئاساستا ئۆز كەسپىدە
مۇۋەپپەقىيەتلىك بولۇشىدا

ئىنتايىن مۇھىم رول ئوينايدۇ.
ئەگەر ئوقۇرمەنلەرنىڭ ئىچىدە بۇ
يازمنىڭ 1 - بۆلۈمنى تېخى
ئوقۇپ باقمىغانلار بولسا، مەن
ئۇلارنىڭ ئالدى بىلەن 1 -
بۆلۈم(مەزكۇر كىتاپنىڭ ئالدىنقى
بۆلىكى)نى بىر قېتىم ئوقۇپ
چىقىشىنى سەمىمىيلىك بىلەن
تەشەببۇس قىلىمەن.

<http://www.bilik.cn/bbs/viewthread.php?tid=1>

ۋەتەندىكى نۇرغۇن
قېرىنداشلارنىڭ
«مۇۋەپپەقىيەتنىڭ يېڭى
تەڭلىمىسى» دىكى ھەممە
شەرتلەرنى تولۇق ئورۇنلاش
ئىمكانىيىتى يوق. بىر قىسىم
كىشىلەرىمىز، مەسىلەن،
يېزىدىكى بىر قىسىم ياشلىرىمىز،
ئۇ شەرتلەرنى ھازىرلاشتىن مەڭگۈ
مەھرۇم قىلىشى مۇمكىن. لېكىن،
بۇ ھەرگىز ئاشۇ كىشىلەرنىڭ

مۇۋەپپەقىيەتلىك بولالماستىن
دېرەك بەرمەيدۇ. مەن بۇرۇنمۇ
ئېيتىپ ئۆتكەندەك،
«مۇۋەپپەقىيەت» بىر نىسبىي
ئۇقۇم بولۇپ، ئەڭ ئاخىرقى
ھېسابتا سىزنىڭ بەزى
ئىشلاردىكى بىر مۇۋەپپەقىيەتكە
قايسى دەرىجىدە ئېرىشكەنلىكىڭىز
ئۆزىڭىزنىڭ باھالىشىغا باغلىق.
ئەگەر سىز مۇۋەپپەقىيەتنىڭ
ھەممە شەرتلىرىنى ھازىرلىيالمىغان

بولسىڭىز ، كۆزلىگەن نىشانىڭىزغا
تولۇق يېتەلمەسلىكىڭىز مۇمكىن ،
لېكىن ئۆزىڭىزگە چۈشلۈك
مۇۋەپپەقىيەتكە ئېرىشەلەيسىز .
ئەگەر سىز بىر ئىشنى قىلىپ
سناپ باقمىسىڭىز ، ئۇنى ئەمەلگە
ئاشۇرۇشتىكى ئېھتىماللىق نۆل
بولدۇ . شۇڭا ، ئەگەر سىز ئۆز
ئۆمرىڭىزنى مەنىلىك ۋە
مۇۋەپپەقىيەتلىك ئۆتكۈزمەكچى
بولدىڭىز ، چوقۇم باشتىن -

ئاخىر ئۆز ئىقتىدارىڭىزنى ئەڭ
يۇقىرى دەرىجىدە ئىشقا سېلىپ
تىرىششىڭىز كېرەك. مەن بۇ
قېتىمقى مىنىستىرلار مەسلىھەت
تەكلىپىسىدە ئىشلەتكەن
قوشۇش، ئېلىش ۋە كۆپەيتىش
بەلگىلىرى مەلۇم دەرىجىدىكى
ئىلمىي ۋە ئەمەلىي ئاساسقا ئىگە،
لېكىن ئۇ ماتېماتىكىلىق
ھېسابلاش بەلگىلىرى ئۇ
تەكلىپىدىن ئۈنۈملۈك پايدىلىنىش

ئۈچۈن ئۇنچىۋالا مۇھىم ئەمەس .
ئەڭ مۇھىمى «مۇۋەپپەقىيەت =
كۆزلىگەن بىر نىشانغا يېتىش»
دېگەندىن ئىبارەت ئېنىقلىما ،
ھەمدە — مۇۋەپپەقىيەت
تەڭلىمىسىدىكى تەركىپلەر ،
شۇنداقلا ئاشۇ تەركىپلەر ئۈستىدە
ئېلىپ بېرىلغان
چۈشەندۈرۈشلەردىن ئىبارەت .
سىزدە نېمە باركەن ، نېمە گەم
ئىكەن ، شۇنى بىر ئېنىقلاپ

بېقىش، ھەمدە شۇ ئاساستا
ئۆزىڭىز بۇنىڭدىن كېيىن قايسى
جەھەتلەردە تىرىشسىڭىز
بولدىغانلىقىنى تېپىپ چىقىش
ھەممىدىن مۇھىم. مېنىڭچە ئۇ
تەڭلىمىنىڭ ئەڭ چوڭ قىممىتى
مۇشۇ جەھەتتە بولۇشى مۇمكىن.
مەن بۇ يازمامنىڭ بېشىدا
ئەسكەرتىپ قويۇشنى مۇۋاپىق
كۆرگەن يەنە بىر ئىش بار.
تورداش-لارنىڭمۇ خەۋىرىدە

بولغىنىدەك، مەن ئېلىپكىتىر
ئىزىپىرلىقى كەسپى بويىچە
دوكتورلۇق ئۇنۋانى ئالغان بىر
ئىزىپىر بولۇپ، بىرەر ئىجتىمائىي
پەننىڭ مۇتەخەسسسى ئەمەس.
مېنىڭ ماقالىلىرىمنىڭ ھېچ
قايسىسى ئۆزۈم ئېلىپ بارغان
بىرەر ئىلمىي تەتقىقات ئاساسىدا
يېزىلغان ئەمەس. مەن
ئوقۇرمەنلەرنىڭ بۇ نۇقتىنى
تولۇق چۈشىنىشى، مېنىڭ

يازىلىرىمغا پەقەت بىر
پايدىلىنىش ماتېرىيالى ياكى
تەكلىپ قاتارىدا مۇئامىلە قىلىپ،
ئۈنىگۈدەن جانلىق پايدىلىنىشىنى
سورايمەن. مېنىڭ يازغانلىرىم
ھەممە ئادەمنىڭ ئەھۋالىغا،
ياكى بىر ئادەمنىڭ ھەممە
ئەھۋالىغا ئۇيغۇن كېلىشى
مۇمكىن ئەمەس. لېكىن مەن
ئۇنىڭ نۇرغۇن ياشلارغا بەلگىلىك
پايدىسى بولۇشىنى ئۈمىد

قىلىمەن .

مەن تۆۋەندە ئۇيغۇر
ياشلىرىنىڭ ئۆز كەسپىنى قانداق
تاللىشى كېرەكلىكى ئۈستىدە
توختىلىشتىن بۇرۇن ، ئالدى
بىلەن ئامېرىكىنىڭ بۇ
جەھەتتىكى ئەھۋالىنى قىسقىچە
تونۇشتۇرۇپ ئۆتەي . بۇنداق
قىلىشىمدىكى مەقسەت ،
ئوقۇرمەنلەردە كېيىنكى
مەزمۇنلارنى ئەسلى مەنىسى

بويچه توغرا چۈشنشى ئۈچۈن
بەلگىلىك ئاساس يارىتىشتۇر.

ئامېرىكىنىڭ كەسىپ ۋە كەسىپ تاللاش جەھەتتىكى ئەھۋالى

ھايات باسقۇچىغا قاراپ
تۈرۈپ، كەسىپنى مۇنداق 2
تۈرگە ئايرىش مۇمكىن. ئۇنىڭ
بىرسى مەكتەپتىكى كەسىپ.
يەنە بىرسى خىزمەتتىكى
كەسىپ. گەرچە ئۇيغۇرچىدا بۇ
نەرسىنىڭ ھەر ئىككىلىسى «
كەسىپ» دەپ ئاتىلىدىغان

بولسىمۇ، ئىنگلىزچىدا ئۇلارنىڭ
ئاتالغۇسى بىر - بىرىگە پۈتۈنلەي
ئوخشىمايدۇ. يەنى، مەكتەپتىكى
كەسپ «major» دەپ ئاتىلىدۇ.
خىزمەتتىكى كەسپ ئۈچۈن
بولسا «career, profession,
occupation, vocation» دېگەن
ئاتالغۇلار ئىشلىتىلىدۇ. بەزىدە بىر
خىزمەت كەسپىنىڭ ئىچىدە بىر
قانچە خىزمەت ساھەلىرى بولىدۇ.
مەسىلەن، داۋالاش كەسپىنىڭ

ئىچىدە كېسەل كۆرىدىغان
دوختۇر، چىش دوختۇرى،
سېسترا، جىسمانىي جەھەتتە
چىنىقتۇرۇش ئارقىلىق ئادەم
داۋالاش (ئېنگىلىزچە «therapist
physical») كەسپى، دوختۇرخانا
تەجرىبىخانىسىدىكى تېخنىك،
مال دوختۇرى، ۋە دورىگەرچىلىك
دېگەنگە ئوخشاش كەسپىي
ساھەلەر بار.

مەن تا ھازىرغىچە بىر ئادەم

ئۆزى ئۈمىد قىلغان كەسپنى
ئوقۇش، ئاشۇ كەسپتە خىزمەت
تېپىش، ۋە بىر كەسپتىن يەنە بىر
كەسپكە يۆتكىلىش جەھەتتە
جۇڭگو بىلەن ئامېرىكا
ئوتتۇرىسىدا قانچىلىك پەرق
بارلىقىنى ئويلاپ باقمىغان
ئىكەنمەن. بۇ قېتىم مۇشۇ يازمىنى
تەييارلاش ئۈچۈن بۇ مەسىلە
توغرىسىدا بىر ئاز ئويلىنىپ ۋە
ئىزدىنىپ، بۇ ئىككى دۆلەت

ئوتتۇرىسىدىكى پەرقنىڭ
چوڭلۇقىغا ھەيران قالدىم.
ئوقۇرمەنلەر جۇڭگونىڭ بۇ
جەھەتتىكى ئەھۋالىنى تولۇق
چۈشىنىدۇ. شۇڭا مەن بۇ يەردە
پەقەت ئامېرىكىنىڭ ئەھۋالىنىلا
قىسقىچە تونۇشتۇرۇپ ئۆتەي.

ئامېرىكىدا ھەر بىر ياش -
ئۆسمۈرنىڭ ئۆزى ئۈچۈن بىر
كەسپ تاللاش ئىشىغا ياردەم
قىلىدىغان بىر مۇنتىزىم قۇرۇلما

بار. تولۇقسىز ۋە تولۇق ئوتتۇرا
مەكتەپتە ئوقۇش پۈتتۈرۈپ
خىزمەت تاپماقچى بولغانلارغا،
ۋە تولۇق ئوتتۇرىنى پۈتتۈرۈپ
ئالىي مەكتەپتە ئوقۇماقچى
بولغانلارغا كەسپ تاللاش
جەھەتتە مەسلىھەت بېرىدىغان »
كەسپ مەسلىھەتچىسى» بار. بۇ
كىشىلەر كەم دېگەندە ئالىي
مەكتەپ تولۇق كۇرسىنى
پۈتتۈرگەن، پىسخولوگىيە،

ئىنساننىڭ شۇناسلىق ،
مىللەت شۇناسلىق ، ژورناللىق
ياكى جەمئىيەت ئىلمى دېگەندەك
كەسىپلەردە ئوقۇغان بولىدۇ .
كۆپىنچىلىرى خىزمەتكە
چۈشكەندىن كېيىن ياش
ئوقۇغۇچىلارغا قارىتىلغان
مەسلىھەتچىلىك كەسپى
توغرىسىدا باشقىدىن مەخسۇس
تەربىيەلەنگەن بولىدۇ . شۇڭا
ئۇلار مەسلىھەتچىلىك

ساھەسىدىكى كەسپ
ئەھلىلىرىدۇر. ئۇلار ئىنگلىزچە
«career counselor» ياكى «advisor
career» دەپ ئاتىلىدۇ. ئوقۇش
پۈتتۈرۈشكە بىرەر يىل قالغان
ۋاقىتتىن باشلاپ، ئوقۇغۇچىلار
بۇ «كەسپ مەسلىھەتچىسى»
بىلەن بىر قانچە قېتىم
گۆرۈشۈپ، ئۆزىنىڭ كەسپ
نشانىسى ۋە كەسپى قىزىقىشىنى
ئۆزگىشى بىلەن مۇزاكىرە قىلىپ،

شۇ ئارقىلىق ئوتتۇرا مەكتەپنى
پۈتتۈرۈپلا خىزمەتكە چىقماقچى
بولغانلار ئۆزىگە لايىق كەسپنى
بېكىتىدۇ. ئالىي مەكتەپتە
ئوقۇماقچى بولغانلار كەلگۈسىدە
خىزمەت كەسپى ئۈچۈن
قىلماقچى بولغان ئىشنى
قىلالشى ئۈچۈن قايسى كەسپتە
ئوقۇسا بولىدىغانلىقىنى ئېنىقلاپ،
شۇ ئارقىلىق ئوقۇماقچى بولغان
ئالىي مەكتەپ كەسپىنى

بېكىتىدۇ. شۇنى ئەسكەرتىپ
قويۇش كېرەككى، بۇ ئىشلار
مۇتلەق ئەمەس. كىچىككىن
تارتىپلا ئۆزىنىڭ كەلگۈسىدە نېمە
ئىش قىلماقچى ئىكەنلىگىنى ئۆز
ئالدىغا ياكى ئاتا-ئانىسىنىڭ
ياردىمى بىلەن بېكىتىپ بولغان،
شۇنىڭدىن كېيىن قىلچەمۇ
تەۋرىمەيدىغان ياشلارمۇ كۆپ.
كۆپىنچە ئوقۇغۇچىلار ئالىي
مەكتەپكە كىرىشتىن بۇرۇن بىر

كەسپنى تاللاپ بولغان بولىدۇ.
ھەمدە ئۆزى تاللىغان كەسپكە
ئوقۇشقا كىرىدۇ. لېكىن،
ئامېرىكىدىكى ئالىي مەكتەپلەر
بىر قىسىم ئوقۇغۇچىلارنىڭ
كەسپ تاللىماي تۇرۇپلا بىر ئالىي
مەكتەپكە كىرىشىگە يول قويدۇ.
بۇنداق ئوقۇغۇچىلار » كەسپنى
بېكىتمىگەن ئوقۇغۇچىلار«
(ئىنگلىزچە undecided
students) دەپ ئاتىلىدۇ. ئېلان

قىلىنغان بەزى مۆلچەرلەرگە
ئاساسلانغاندا، ئامېرىكىدىكى
يېڭى مەكتەپكە كىرگەن
ئوقۇغۇچىلار ئىچىدىكى مۇشۇ
خىلدىكى ئوقۇغۇچىلارنىڭ
نېسبىتى 20 پىرسەنتتىن 50
پىرسەنتكىچە ئىكەن. بۇ
ئوقۇغۇچىلار دەسلەپكى بىر يىل
ئىچىدە ئۆزى قىزىقىدىغان 4-5
تەك كەسىپلەرنىڭ ھەر بىرىدىن
بىردىن دەرس تاللاپ ئوقۇپ

بېقىپ، شۇ ئارقىلىق ئۆزىنىڭ
قايسىسىغا ئەڭ قىزىقىدىغانلىقىنى
ئېنىقلاپ، ئاندىن بىر كەسپنى
تاللايدۇ.

مەن يۇقىرىدا تەسۋىرلىگەن
«مەكتەپ كەسپى» نىڭ
ئىنگلىزچە سۆزى «major» نىڭ
ئەسلى مەنىسى «ئاساسىي
كەسپ» بولۇپ، ئامېرىكىدىكى
ئالىي مەكتەپلەردە يەنە
«قوشۇمچە كەسپ» مۇ بار.

بۇنى ئىنگلىزچىدا «minor» دەپ
ئاتايدۇ. يەنى، سىز بىر ئالىي
مەكتەپتە بىر كەسپنى ئاساسىي
كەسپ، يەنە بىر كەسپنى
قوشۇمچە كەسپ قىلىپ ئوقۇپ،
ئىككى كەسپتىن تەڭلا باكالاۋر
ئۇنىۋانى ئالىسىڭىزمۇ بولىدۇ.
بۇنداق ئوقۇغان ئوقۇغۇچىلارنى
ئامېرىكىدا «قوش كەسپلىك»
(ئىنگلىزچە «double - majored»
ئوقۇغۇچىلار دەپ ئاتايدۇ. ھەر

بىر ئوقۇغۇچىنىڭ دەسلەپكى
ئىككى يىل ئىچىدە ئوقۇيدىغىنى
ئاساسەن ئومۇمىي كەسىپ
بولۇپ، ئوخشىمىغان
كەسىپلەرنىڭ ئەڭ ئاخىرقى 2
يىللىق دەرسىلا ئوخشىمايدۇ.
نۇرغۇن ئوقۇغۇچىلار 5 يىل
ئىچىدە 2 كەسىپتىن باكلاۋر
ئۇنۋانى ئېلىپ بولالايدۇ. بۇ 2
كەسىپ بىر-بىرىگە يېقىن
كەلمىسىمۇ بولۇۋېرىدۇ. يەنى سىز

ئاساسلىق كەسپ ئۈچۈن فىزىكا
ئوقۇپ، قوشۇمچە كەسپ ئۈچۈن
تارىخ ئوقۇسىڭىزمۇ بولۇۋېرىدۇ.
بۇنىڭدىن باشقا، سىز بىر
ئالىي مەكتەپكە كەسپ تاللاپ
بولۇپ كىرىپ، بىرەر يىل
ئوقۇغاندىن كېيىن، بۇرۇن
تاللىغان كەسپىڭىزنى ياخشى
كۆرمىەي، باشقا بىر كەسپكە
ئۆزگەرتىمەكچى بولىسىڭىز،
ئامېرىكىدىكى ئالىي مەكتەپلەر

بۇنىڭغىمۇ پۈتۈنلەي يول قويدۇ.
ئېلان قىلىنغان بەزى مۆلچەرلەرگە
ئاساسلانغاندا، ئامېرىكىدا بىر
ئالىي مەكتەپكە كىرىپ بولغاندىن
كېيىن ئەڭ كامىدا بىر قېتىم
كەسىپ ئۆزگەرتىدىغان
ئوقۇغۇچىلارنىڭ نىسبىتى 50
پىرسەنتتىن 70 پىرسەنتكىچە
بولغان ئارىلىقتا ئىكەن.

ھەر بىر ئالىي مەكتەپتەمۇ
بىردىن «كەسىپ مەركىزى»

(ئىنگلىزچە «career center» بار
بولۇپ، ئۇ يەردە ئىشلەيدىغان
مەخسۇس خادىم بار. ئۇلارنىڭ
ۋەزىپىسى كەسپ تاللاش ياكى
ئۆزگەرتىش ئىشىدا مەسلىھەت
يولۇققانلارغا مەسلىھەت بېرىپ،
ئۇلارنىڭ ئىشىنى ھەل قىلىپ
بېرىش. شۇنداقلا ئوقۇش
پۈتتۈرۈش ئالدىدىكى
ئوقۇغۇچىلارغا خىزمەت تېپىش
جەھەتتە ياردەمدە بولۇش. يېڭى

ئوقۇش پۈتتۈرگەن ئوقۇغۇچىلارغا
ئېھتىياجى بار شىركەت ۋە
ئىدارىلەر ئۆزلىرىگە قانداق ئادەم
كېرەكلىكى توغرىسىدا مەخسۇس
ئۇچۇر تەييارلاپ، ئاشۇ
ئۇچۇرلارنى مۇشۇنداق « كەسپ
مەركىزى » گە ماڭدۇرۇپ بېرىدۇ.
بۇ مەركەزلەر بولسا بۇنداق
خىزمەتلەرنى تۈرگە ئايرىپ،
ئوقۇغۇچىلارنىڭ پايدىلىنىشى
ئۈچۈن رەتلىك ساقلايدۇ. ھەمدە

ئوقۇغۇچىلارنىڭ خىزمەتكە
ئىلتىماس قىلغاندىكى ئىلتىماس
جەدۋىلىنى تولدۇرۇش ئىشىغا،
ھەمدە ئۆز-ئۆزىنى
تونۇشتۇرىدىغان «قىسقىچە
تەرجىمەھالى» (ئىنگلىزچە
) «Resume» نى تەييارلاشقىمۇ
ياردەملىشىپ بېرىدۇ.

ئامېرىكىدا «ئۆمۈرلۈك
كەسپ» دېگەن نەرسە ئاساسەن
مەۋجۇد ئەمەس. پۈتۈن ئۆمرىنى

پەقەت بىرلا ئىدارە ياكى بىرلا
شەركەتتە ئىشلەپ
ئۆتكۈزۈلگەنلەر ئىنتايىن ئاز
ساننى ئىگىلەيدۇ. يېقىنقى بىر
ئىلمىي تەكشۈرۈش دوكلاتىنىڭ
نەتىجىسىگە ئاساسلانغاندا،
ئامېرىكىدا ھازىر ھەر بىر ئادەم
پۈتۈن ھاياتى جەريانىدا ئۆز
كەسپىنى ئوتتۇرا ھېساب بىلەن
5-6 قېتىم ئۆزگەرتىدىكەن.
ئايالىمنىڭ شىركىتىدە ستانفورد

ئۇنىۋېرسىتېتنىڭ تارىخ كەسپىنى
پۈتتۈرگەن، بۇ شىركەتتە بولسا
يۇمشاق دېتال بىلەن
شۇغۇللىنىدىغان بىر كىشى بار
ئىدى. دېمەك، ئامېرىكىدا
مۇشۇنداق ئوقۇغان كەسپى بىلەن
شۇغۇللىنىدىغان كەسپى بىر-
بىرىگە يېقىن كەلمەيدىغان
ئىشلارمۇ خېلى كۆپ بار.
يۇقىرىقى بايانلاردىن بىز
مۇنداق بىر قانچە نەرسىنى

چۈشنىۋالالايمىز:

(1) كەسپ تاللاش بىر ئىنتايىن مۇرەككەپ جەريان بولۇپ، ئۇنى ياخشى ئېلىپ بېرىش بىر ئىلمىي پوزىتسىيە ۋە نۇرغۇن ۋاقىت بىلەن نۇرغۇن ئەمگەك تەلەپ قىلدۇ.

(2) كەسپنى توغرا تاللاش ئۈچۈن ئالدى بىلەن ئۆز-ئۆزىنى توغرا بايقاش كېرەك.

تۆۋەندە مەن ئەمدى ئەسلى

مەزمۇنى باشلايمەن.

مېنىڭ بۇ يازمىنى
تەييارلاشتىكى مەقسىتىم، ھەر بىر
ياشقا ئۆزىگە لايىق بىردىن
كەسپ تاللاپ بېرىش ئەمەس.
مېنىڭ بۇ يەردىكى مەقسىتىم،
ھەر بىر ياشنى ئۆزى ئۈچۈن بىر
مۇۋاپىق كەسپ تاللاش ئۈچۈن
نېمىلەرگە دىققەت قىلىشى،
قايسى قەدەم - باسقۇچلارنى
بېسىشى كېرەكلىكى

توغرىسىدىكى زۆرۈر بىلىملەر
بىلەن تەمىنلەش. مەن گەپنى
ئەمدى كەسىپلەرنى بىر قانچە
كاتېگورىيىگە ئايرىشتىن
باشلايمەن. سىز بۇ
كاتېگورىيىلەرنى ئوبدان
چۈشەنسەڭىز، ئۆزىڭىز ئۈچۈن
قايسىسى ئەڭ مۇھىم ئىكەنلىگىنى
بىلەلەيسىز. ئاندىن ئاشۇ سىز
مۇھىم دەپ قارىغان كەسىپلەر
ئىچىدىن بىرنى تاللىيالايسىز.

مەن ھازىر تەسۋىرلىمەكچى
بولغان كەسپ «مەكتەپ
كەسپى» بولۇشىمۇ مۇمكىن،
«خىزمەت كەسپى» بولۇشىمۇ
مۇمكىن. يەنى ئۇلارنى ھەر 2
خىل كەسپكە تەتبىقلاشقا
بولدۇ.

1. سىز ئەڭ قىزىقىدىغان

كەسپ

ھەر بىر ئادەمنىڭ ئۆزى ئەڭ
قىزىقىدىغان كەسپىدىن بىر ياكى

بىر قانچىسى بولىدۇ. سىز مەلۇم
بىر كەسپنىڭ سىز چەكسىز
قىزىقىدىغان كەسپ ئىكەنلىكى
ياكى ئەمەسلىكىنى بىلىش
ئۈچۈن، مۇنداق ئويلاپ بېقىڭ:
سىز ئاشۇ كەسپ بىلەن كىرىمىسىز
شۇغۇللىنىشنى خالامسىز؟ ھازىر
ئۇيغۇر دىيارىدىكى نۇرغۇن
ئۇيغۇر ياشلىرى دۇچ كېلىۋاتقان
ئەڭ ئېغىر مەسىلە ئۆزلىرى ئۈچۈن
كىرىم قىلىپ جان باقىدىغان بىر

خىزمەتنىڭ يوقلىقى. شۇڭا
مۇتلەق كۆپ ياشلارنىڭ ھەقسىز
قىلىشنى خالايدىغان كەسپى
بولماسلىقى ئېنىق. لېكىن، بۇ
يەردىكى سىناقنى ئوڭۇشلۇق
ئېلىپ بېرىش ئۈچۈن، سىز
چوقۇم ئۆزىڭىزنى باي، باشقا
كىرىمگە ئېھتىياجلىق ئەمەس،
دەپ ئويلىشىڭىز كېرەك. سىز
ئاشۇ دەرىجىدە قىزىقىدىغان
كەسپتىن قايسىلىرى بار ئىكەن؟

بۇنى بىر تىزىپ بېقىڭ. بولسا
ئاشۇنداق كەسىپتىن 10 نى
تېپىپ، بىر قەغەزگە تىزىپ
چىقىڭ. ئەگەر سىز ئۆزىڭىز
ئىنتايىن ھۇزۇرلىنىدىغان بىر
خىزمەت بىلەن شۇغۇللىنىپ،
خىزمەت جەھەتتە ئۆمۈر بۇيى
خۇشال ئۆتەي دېسىڭىز، مۇشۇ
كاتېگورىيىدىكى بىر كەسىپكە
كىرىشكە پۈتۈن كۈچىڭىز بىلەن
تىرىشك.

2. سىز ئەڭ ياخشى قىلايدىغان كەسپ

ھەر بىر ئادەمنىڭ ئۆزىگە
خاس تالانتى ۋە ئەڭ ياخشى
قىلايدىغان ئىشلىرى بولىدۇ.
مەسىلەن، بەزىلەر دەرسنى
ئىنتايىن ياخشى ئۆتەلەيدۇ.
بەزىلەر بالىلارنى ناھايىتى
ياخشى تەربىيەلەيدۇ. بەزىلەر
باشقۇرۇش ۋە تەشكىللەش
ئىقتىدارىغا باي بولىدۇ. بەزىلەر

ناخشنى ياخشى ئېيتالايدۇ.
يەنە بەزىلەر سازنى ياخشى
چالالايدۇ. مانا بۇلار ھەر بىر
ئادەمنىڭ ئۆزى ئەڭ ياخشى
قىلالايدىغان كەسپلىرى بولۇپ
ھېسابلىنىدۇ. يۇقىرىقى
مىساللاردىن شۇنى كۆرۈۋېلىشقا
بولىدۇكى، ئادەمنىڭ بەزى
ئىقتىدارى تۇغما بولىدۇ. مەن
بۇنى ئالدىنقى يازمامدا
«تالانت»، دەپ ئاتىدىم.

ئادەمنىڭ بەزى ئىقتىدارلىرى
بولسا كېيىن يېتىلدۈرۈلگەن
بولدۇ. ھازىرقى مەزمۇنغا
تەتبىقلىغاندا، بۇنداق ئىقتىدار
بىر ئادەمنىڭ نورمال مەنىدىكى
ئۆزىگە خاس ئىقتىدارى،
ھۈنرى، ۋە بىلىمنى ئۆز ئىچىگە
ئالىدۇ. ئەگەر خالىسىڭىز، سىزمۇ
ئۆزىڭىز ئەڭ ياخشى قىلالايدىغان
كەسپتىن 10 نى تېپىپ، ئۇلارنى
يۇقىرىقى قەغەزگە تىزىپ بېقىڭ.

ئەگەر سىز تۇغما تالانتىڭىز،
بارلىق ئىقتىدارىڭىز ۋە يوشۇرۇن
كۈچىڭىزنى ئەڭ يىقىن
دەرىجىدە جارى قىلدۇرۇپ، شۇ
ئاساستا ئوقۇش ۋە خىزمەت
جەھەتتە ئادەتتىن تاشقىرى
نەتىجىلەرنى يارىتاي دېسىڭىز،
مۇشۇ كاتېگورىيىدىكى بىر
كەسپكە كىرىشكە پۈتۈن كۈچىڭىز
بىلەن تىرىشك.

3. سىز ئۈچۈن ئەڭ قىممىتى

بار كەسپ

ھەر بىر ئادەمنىڭ ئۆزى
ئۈچۈن قىممىتى ئەڭ يۇقىرى
كەسپتىن بىرسى ياكى بىر
قانچىسى بولىدۇ. مەسىلەن،
جۇڭگودىكى داڭلىق ئەر باب لۇ
شۈننى ئالساق، ئۇنىڭ
ئەسلىدىكى قىزىقىدىغان كەسپى
دوختۇرلۇق بولۇپ، ياپونىيىگە
ئاشۇ كەسپنى ئوقۇش ئۈچۈن
بارغان. كېيىن، ئەينى ۋاقىتتىكى

قىممىتى ئەڭ چوڭ ئىش قەلەم
ئارقىلىق جۇڭگولۇقلارنى
ئويغىتىشتىن ئىبارەت ئىكەن ،
دەپ ئويلاپ ، ئۆزىنىڭ ئەسلى
كەسپىنى تاشلاپ ، يېزىقچىلىق
بىلەن شۇغۇللانغان . مەشھۇر
ئۇستازىمىز ئابدۇشۈكۈر مەمتىمىن
ئەپەندىنىڭ ئۆزىنىڭ ئەسلىدىكى
خىمىيە كەسپىنى تاشلاپ ، ئۇيغۇر
پەلسەپە تەتقىقاتى بىلەن
شۇغۇللىنىشىمۇ ، ئەينى ۋاقىتتا

ئۇنىڭ خىمىيىگە قارىغاندا
پەلسەپىنىڭ قىممىتى يۇقىرى،
دەپ قارىغانلىقىدىن بولۇشى
مۇمكىن. مېنىڭ تونۇشلىرىم
ئىچىدە، پەقەت قىممەت
نۇقتىسىدا تۇرۇپلا ئۇيغۇر تارىخى
كەسىپىنى تاللىغان، گۈزەللىك
ئىلمى كەسىپىنى تاللىغان،
ئوقۇتقۇچىلىق كەسىپىنى
تاللىغان، تېببىي پەن كەسىپىنى
تاللىغان، ئەدەبىيات كەسىپىنى

تاللىغان ۋە خەلقئارا سىياسەت ،
ژورنالىزم ياكى ئادۋوكاتلىق
كەسپىنى تاللىغانلار بار . مەن
تېخى بىر قانچە كۈننىڭ ئالدىدا
تۈركىيەدە ئوقۇۋاتقان بىر ئۇيغۇر
تونۇشۇم بىلەن تەۋرىدا
پاراڭلىشىۋېتىپ ، ئۇنىڭدىن
ئۆزىنىڭ نېمە ئۈچۈن يادرو
فىزىكىسى كەسپىنى تاللىغانىنى
سورىسام ، ئۇنىڭ بۇ قارارى
پۈتۈنلەي ئاشۇ كەسپنىڭ ئۇيغۇر

مىللىتى ئىچىدىكى قىممىتى
ئاساسىدا بولغانلىقىنى ماڭا
چۈشەندۈرۈپ قويدى. تاكى
ھازىرغىچە مېنىڭ بىر قىسىم
يېقىنلىرىم «ئەگەر سەن شىنجاڭ
ئۇنىۋېرسىتېتىنى پۈتتۈرگەندىن
كېيىن مەمۇرىي خىزمەت بىلەن
شۇغۇللىنىش يولىنى تاللىغان
بولساڭ، ھازىر سەن خېلى
يۇقىرىغا ئۆسۈپ كەتكەن
بولاتتىڭ»، دەيدۇ. مەن بۇ

مەسىلە ئۈستىدە ئوقۇش
پۈتتۈرۈشتىن بۇرۇن بىر يىلدىن
ئارتۇق ئويلانغان ئىدىم. مەندە
ئادالەتسىزلىككە،
ھەققانىيەتسىزلىككە،
تەڭسىزلىككە ۋە كەمىستىشكە
دەھشەت ئۆچ بىر مەجەز بار.
مەن ئۇنداق ئىشلارغا ئازراقمۇ
چىداپ تۇرالمايمەن. ئۇنىڭ
ئۈستىگە كۆڭلۈمدە ئويلانغانى ۋە
ھېسسىياتىمنى يوشۇرالمىي،

ئۇلارنىڭ ھەممىسىنى چىرايمى
ئارقىلىق نامايان قىلىپ
تۇرىدىغان خاراكتېرىمۇ بار.
ئەگەر مەن ئۆز پرىنسىپىم ۋە ئۆز
مىجەز - خاراكتېرىم بويىچە
«ياخشى باشلىق» بولغان
بولسام، مېنىڭ باشلىقلىقىمنىڭ
ئۆمرى ئانچە ئۇزۇنغا بارمايتتى.
ئۆز پرىنسىپى ۋە ۋىجدانى
بويىچە ئىش قىلالمايدىغان
باشلىق بولۇپ، ھوقۇقىنى ئۆز

لايقدا ئىشلىتىلمەي ياشىغان
ھاياتنىڭ مەن ئۈچۈن ھېچ بىر
قىممىتى يوق بولۇپ، ئۇنىڭغا
قارىغاندا مېنىڭ ئۆز گەسىم
جىق قەدىرلىك ئىدى. شۇڭا مەن
مەمۇرى خىزمەت بىلەن
شۇغۇللىنىش يولىدىن شۇ ۋاقىتتا
ۋاز گەچكەن ئىدىم.

ماڭا ھازىر خەت يازىدىغان
ياشلار ئىچىدە ئۆزىنىڭ چەت
ئەلگە چىقىپ يۇقىرى ئۆرلەپ

ئوقۇپ، كەلگۈسىدە ۋەتەن ۋە
مىللەت ئۈچۈن بىر قىممىتى بار
ئادەم بولۇش ئارزۇسىنىڭ
بارلىقىنى ئىزھار قىلىدىغانلار
ئىنتايىن كۆپ. دېمەك، بەزى
كىشىلەر ئۈچۈن پۇل - بايلىق،
بەزى كىشىلەر ئۈچۈن ئۆزىنىڭ
قىزىقىشى، يەنە بەزى كىشىلەر
ئۈچۈن ئۆزىنىڭ تالانتى ئەڭ
مۇھىم بولغىنىغا ئوخشاش، بەزى
كىشىلەر ئۈچۈن قىلىۋاتقان

ئىشنىڭ قىممىتى ئەڭ مۇھىم.
شۇڭلاشقا «قىممەت» مۇ بىر
كەسپ تاللاشتىكى مۇھىم
ئامىللارنىڭ بىرسى بولۇشى
كېرەك. بۇنداق كەسپنىڭ
قىممىتى ئۆز ئائىلىسى، ئۆز
يۇرتى، ئۆز مىللىتى ياكى ئۆز
ۋەتىنى قاتارلىق ئوخشىمىغان
دائىرە ئىچىدە بولىدۇ. ئۇيغۇرلار
ئۈچۈن قىممىتى يۇقىرى كەسپ
ئىنتايىن كۆپ. ھازىر بىزدە كەم

كەسپلەرنىڭ ھەممىسى ۋە ھازىر
بىزدىكى بوش ئورۇننىڭ
ھەممىسى بىز ئۈچۈن ئەڭ
قىممەتلىك كەسپ بولالايدۇ.
بۇنداق كەسپنى ئۈنۈملۈك
تېپىش ۋە توغرا تاللاشنىڭ
بىردىن - بىر ئالدىنقى شەرتى،
ئۆز مىللىتىنىڭ پۈتۈن تارىخىدىن
خەۋەردار بولۇش، ھەمدە
ئۆزىنىڭ بۈگۈننى مۇكەممەل
چۈشىنىدىغان بولۇشتۇر. ئەگەر

سىزگە نىسبەتەن مىللەت ئۈچۈن
قىممىتى يۇقىرى كەسپ ئەڭ
مۇھىم بولسا، سىز ئۆز-
ئۆزىڭىزدىن: «مەن قايسى
ساھەدە مىللەتنىڭ ئەھۋالىنى
ياخشىلاشتا بەلگىلىك ئۆزگىرىش
پەيدا قىلالايمەن؟» دەپ قايتا-
قايتا سوراڭ. ھەمدە ئاشۇ سوئالغا
جاۋاب تېپىش ئۈچۈن بىر مەزگىل
ئىزدىنىڭ. شۇنداق قىلىشىڭىز،
سىز چوقۇم ئۆزىڭىز ئارزۇ

قېلىدىغان كەسپتىن بىرنى
تاپالايسىز.

ئەگەر خالىسىڭىز، ئۆزىڭىز
قىممىتى ئەڭ يۇقىرى دەپ
قارىغان كەسپتىن 10 نى تېپىپ،
ئۇلارنى يۇقىرىقى قەغەزگە تىزىپ
بېقىڭ. ئەگەر سىز ئۆز
ئۆمرىڭىزنى باشقىلار ئۈچۈن
قىممىتى يۇقىرى بولغان بىر ئىش
بىلەن شۇغۇللىنىپ ئۆتكۈزۈپ،
شۇ ئاساستا تارىخقا يېزىلای

دېسگىز، مۇشۇ كاتېگورىيىدىكى
بىر كەسپكە كىرىشكە پۈتۈن
كۈچىڭىز بىلەن تىرىشك.

4. چوقۇم باي بولغىلى
بولدىغان كەسپ

ئامېرىكىدا «ئادۋوكاتلىق»
بىلەن «دوختۇرلۇق (كېسەل
داۋالايىدىغان)» تىن ئىبارەت 2
كەسپ چوقۇم باي بولغىلى
بولدىغان كەسپ بولۇپ
ھېسابلىنىدۇ. ئامېرىكا دۇنيا

بويىچە ئادۋۇكات سانىنىڭ
ئومۇمىي نوپۇستىكى نىسبىتى ئەڭ
كۆپ بولغان بىر دۆلەت بولۇپ،
ئادۋۇكاتلار بىلەن دوختۇرلارنىڭ
يىللىق كىرىمى باشقا مائاشلىق
كەسپلەر بىلەن سېلىشتۇرغاندا
ئەڭ يۇقىرى ئورۇندا تۇرىدۇ.
شۇڭا ئالىي مەكتەپلەرنىڭ بۇ
ئىككى كەسپكە كىرىشتىكى
شەرتى باشقا كەسپنىڭكىدىن
يۇقىرى، ئوقۇش بەدەل پۇلىمۇ

باشقا كەسىپلەردىن يۇقىرى
بولدۇ. بۇ 2 كەسىپتە ئوقۇش
پۈتتۈرۈش ئۈچۈنمۇ ۋاقىت ئەڭ
ئۇزۇن كېتىدۇ. شۇنداق بولۇشىغا
قارىماي، ئىقتىسادىي ئەھۋالى
ياخشى، بالىلىرى ئەقىللىق
بولغان نۇرغۇن ئاتا-ئانىلار
بالىلىرىنى كىچىك ۋاقىتتىن
تارتىپلا مۇشۇ 2 كەسىپنىڭ
بىرىسىدە ئوقۇشقا
رىغبەتلەندۈرۈپ، شۇ كەسىپكە

قىزىقىدىغان قىلىپ يېتىلدۈرۈش
ئۈچۈن تىرىشىدۇ. مەن
ئامېرىكىغا كەلگەن دەسلەپكى 2
يىل ئىچىدە، ئامېرىكىلىق
ئوقۇغۇچىلارغا قوشۇمچە دەرس
چۈشەندۈرىدىغان ئىش بىلەن
شۇغۇللاندىم. شۇ ئارقىلىق
سائىتىگە 12 دوللاردىن پۇل
تاپتىم. شۇ چاغدا مەن دەرس
چۈشەندۈرگەن بىر قىسىم
ئوقۇغۇچىلار پات ئارىدا ئالىي

مەكتەپكە كىرمەكچى بولغان ،
دوختۇرلۇق كەسپىدە ئوقۇماقچى
بولغان ئوقۇغۇچىلار ئىدى .
ئامېرىكىدا ئادۋوكاتلىق بىلەن
دوختۇرلۇقتىن قالسا ئەڭ باي
بولغىلى بولىدىغان يەنە بىر
كەسپ شىركەت قۇرۇشتىن
ئىبارەت . لېكىن ، شىركەت
قۇرغاندا ، بىر ئادەمنىڭ باي
بولۇشى كاپالەتكە ئىگە ئەمەس .
ئەگەر سىزنىڭ شىركىتىڭىز ئوبدان

ماڭسا، سز ئىنتايىن باي بولۇپ
كېتىسىز. ئەگەر شىركىتىڭىز
ئوبدان ماڭمىسا، سز ۋەيران
بولسىز. مەن بۇرۇن ئوقۇغان بىر
دوكلاتقا ئاساسلانغاندا،
كالىفورنىيىنىڭ كىرىمىنى
جىلغىسىدىكى يۇقىرى
تېخنىكىلىق شىركەتلەرنىڭ 1-
قول باشلىقلىرىنىڭ ئوتتۇرىچە
يىللىق مائاشى 280 مىڭ دوللار
ئەتراپىدا ئىكەن.

جۇڭگودىكى ھازىر ئەڭ باي
بولغىلى بولىدىغان كەسپلەر
نېمە؟ مېنىڭ چۈشىنىشىمچە
ھازىرقى شارائىتتا باشلىق
بولغانلار چوقۇم باي بولالىشى
مۇمكىن. مەن ھازىرچە ئۇنىڭدىن
باشقىسىنى بىلمەيدىكەنمەن.
باشلىق بولۇشنىمۇ بىر كەسپ،
دەپ ئاتىغىلى بولامدۇ؟ ئۇ
توغرىسىدىمۇ بۇ يەردە بىر نەرسە
دېگۈم يوق. بۇ يەردىكى قالغان

بوشلۇقنى ئوقۇرما نلەرنىڭ
ئۆزلىرىنىڭ تولدۇرۇۋېلىشنى
سورايمەن .

ئامېرىكىدا بىر ئالىي
مەكتەپنىڭ تولۇق كۇرسىغا
ئوقۇشقا كىرىپ ، ئادۋوكاتلىق
ياكى دوختۇرلۇققا ئوخشاش
چوقۇم باي بولغىلى بولىدىغان
بىرەر گەسىپتىكى ئوقۇشنى
تاماملاپ ، بىر رەسمىي كىرىمگە
ئېرىشكۈچە 7 يىلدىن 10 يىلغىچە

ۋاقىت كېتىدۇ. بۇ ئارىلىقتىكى
ھايات ئىنتايىن مۇشەققەتلىك
بولۇپ، چىقىمىمۇ بەكلا يۇقىرى.
شۇڭا بۇنداق يولنى تاللىغان
كىشى چوقۇم ئىدىيە جەھەتتىن
تولۇق تەييارلىقى بولۇشى
كېرەك. ئۇنىڭدىن باشقا، مەيلى
ئامېرىكا بولسۇن ياكى جۇڭگو
بولسۇن، ئەگەر سىز يۇقىرىقى
1. - ، 2. - ياكى 3. -

كاتېگورىيىدىكى كەسپتىن بىرنى

تاللاپ، ئاشۇ كەسپنىڭ يۇقىرى
پەللىسىگە چىقالسىڭىز، يەنى
ئۆز كەسپىڭىزدە ئەڭ ئالدىدا
مېڭىۋاتقان كىشىلەر قاتارىدا
ئورۇن ئالالىسىڭىز، سىز تەبىئىي
ھالدا بايمۇ بولالايسىز.

5. جەمئىيەت ئېھتىياجى ئەڭ

يۇقىرى كەسپ

بۇنداق كەسپنى «ئاسان
خىزمەت تاپقىلى بولىدىغان
كەسپ» دەپ ئاتاشقىمۇ بولىدۇ.

چەت ئەلگە چىقىپ ئوقۇش
توغرىسىدا مەسلىھەت سوراپ
خەت يازغان ياشلار ئىچىدە،
مەندىن مۇشۇنداق كەسپنى
سورىغانلارمۇ خېلى كۆپ.
1998-يىلىدىن باشلاپ،
ئامېرىكىدا يۇمشاق دېتال
شىركىتى قۇرۇش دولقۇنى
باشلاندى. ئۇ چاغدا كومپيۇتېر
ئىلمى كەسپىدە ئوقۇغان ئادەملەر
يېتىشمەي، نۇرغۇن شىركەتلەر

ئالىي مەكتەپتە ئوقۇغان كەسپى
كومپيۇتېرغا يېقىنمۇ
كەلمەيدىغان، ئەمما
كومپيۇتېردىن ئانچە - مۇنچە
خەۋىرى بار كىشىلەرنى ئۆز
شىركىتىگە ئىشقا ئېلىۋەردى.
شۇنىڭ بىلەن نۇرغۇن كىشىلەر
كەسپ ئۆزگەرتتى. ئامېرىكىدىكى
ئالىي مەكتەپلەرمۇ جەمئىيەتنىڭ
بۇ ئېھتىياجىغا ماسلىشىش
ئۈچۈن، كومپيۇتېر كەسپىگە

قوبۇل قىلىنىدىغان
ئوقۇغۇچىلارنىڭ سانىنى ئۆز
ئىمكانىيىتى يار بەرگەن دائىرە
ئىچىدە ئەڭ يۇقىرى دەرىجىدە
كۆپەيتتى. لېكىن، 2002 -
يىللارغا كەلگەندە، يۇمشاق
دېتالنىڭ كەلگۈسىدىكى رولى
توغرىسىدىكى نۇرغۇن پەرەزلەر
خاتا چىقىپ قېلىپ، يۇمشاق
دېتال ياكى «döt - kom»
شىركەتلىرى ئارقا - ئارقىدىن

تاقلىشقا باشلىدى. شۇنىڭ
بىلەن يۇمشاق دېتال كەسىپى
بىلەن شۇغۇللىنىدىغانلار ۋە مۇشۇ
كەسىپتە يېڭىدىن ئوقۇش
پۈتتۈرگەنلەر بىرراقلا
پاخاللىشىپ، بىر قانچە يىل
خىزمەت تېپىشتا ئىنتايىن قىيىن
ئەھۋالدا قالدى. 1999 - يىلىدىن
باشلاپ نۇرلۇق - تالا
خەۋەرلىشىش قۇرۇلۇشى
ساھەسىدىكى شىركەتلەر دولقۇنى

باشلانغان بولۇپ، ئۇ
شەركەتلەرمۇ 2003 - يىلىغا
كەلگەندە ۋەيران بولۇشقا
باشلىدى. 1999 - يىلىدىن
تارتىپ يېڭىدىن قۇرۇلغان
3000دىن ئارتۇق شەركەتلەرنىڭ
سانى، 2003 - يىلىنىڭ ئاخىرىغا
كەلگەندە بىر نەچچە يۈزگىلا
چۈشۈپ قالدى. مۇشۇ بىر
مەزگىل ئىچىدە كىرىمنى
جىلغىسى ئىچىدىكى

شەركەتلەرنىڭ تارتقان
ئىقتىسادىي زىيىنى 2. 3
ترىليوندىن ئېشىپ كەتتى.
ئوپتىكا كەسىپى بىلەن
شۇغۇللىنىدىغان نۇرغۇن كىشىلەر
ئىشسىز قېلىپ، خىزمىتىنى
ساقلاپ قالغانلارنىڭ يىللىق
مائاشىمۇ كەم دېگەندە 20
پرسەنت چۈشۈرۈلدى. مېنىڭ
پەرزىمچە، ئامېرىكىدا جەمئىيەت
ئېھتىياجىغا قاراپ كەسىپ

تاللايدىغانلارنىڭ ئىچىدە خەنزۇ
ئوقۇغۇچىلارنىڭ نىسبىتى ئەڭ
يۇقىرى بولۇشى مۇمكىن.

مېنىڭ يۇقىرىقى نەرسىلەرنى
يېزىشىمدىكى مەقسەتم «ھازىر
ئەڭ ئېھتىياجلىق كەسپ» بىر
دەۋر، بىر جەمئىيەتنىڭ
ئىقتىسادىي شەرت - شارائىتى،
تېخنىكلىق گىيەلىك يۈكسىلىشى ۋە
ئەمگەك كۈچى مەنبەسى
قاتارلىقلار بىلەن مۇناسىۋەتلىك

بولۇپ، بىر كەسپ بۈگۈن
«ھازىر ئەڭ ئېھتىياجلىق
كەسپ» بولالغىنى بىلەن، ئەتە
ئۇنداق بولالماسلىقى، سىز
ئوقۇش پۈتتۈرۈپ بولغۇچە
«ھازىر ئەڭ ئېھتىياجلىق
كەسپ» لىك سالاھىيىتىنى
يوقىتىپ قويۇشى مۇمكىن. شۇڭا
مەن ئۇيغۇر ياشلىرىنىڭ ئۆز
كەسپىنى «ھازىر ئەڭ ئېھتىياجلىق
كەسپ» ئىچىدىن تاللىشىنى

تەشەببۇس قىلمايمەن. ئەگەر سىز
مەن يۇقىرىدا تىزغان 1-2-ۋە
3-كاتېگورىيىدىكى
خىزمەتلەردىن بىرنى ياكى
ئاشۇلارنىڭ بىرلىشىدىن ھاسىل
بولغان بىر كەسپنىڭ بېشىنى
تۇتۇپ، ئاشۇ كەسپنىڭ يۇقىرى
پەللىسىگە ئۈزۈپ چىقالسىڭىز،
سىزنىڭ خىزمەت تاپالىشىڭىز
ھەرگىزمۇ بىر مەسىلە بولۇپ
قالمايدۇ. سىز ھەر ۋاقىت ئۆزىڭىز

ئۈچۈن بىر كۆڭۈلدىكىدەك
خىزمەت تاپالايسىز. ئۇنداق
قىلماي، جەمئىيەت ئېھتىياجى
بويىچە كەسپ ئۆزگەرتىپلا
يۈرسىڭىز، سىزنىڭ ئۆمرىڭىز
ئىنتايىن جاپالىق، ئىنتايىن
ھارغىنلىق ئىچىدە ئۆتدۇ.

6. چەت ئەلگە چىقىپ
ئوقۇش ئۈچۈن پايدىلىق كەسپ
مەن ئەسلىدە بۇ كەسپنى
ئايرىم بىر كاتېگورىيە قىلماسلىقنى

ئويلغان ئىدىم. لېكىن، ماڭا
خەت يېزىپ مەسلىھەت
سورايدىغانلارنىڭ ئىچىدە
مۇشۇنداق كەسپ توغرىسىدا
سوئال سورايدىغانلار خېلى كۆپ
بار. شۇڭا ئۇنى بۇ يەرگە ئايرىم
تېزىپ قويدۇم.

چەت ئەلگە چىقىپ ئوقۇشنى
ئارزۇ قىلىدىغان ياشلار ئىنتايىن
كۆپ. ئۇلار دۇچ كېلىدىغان ئەڭ
چوڭ قىيىنچىلىقتىن ئىككىسى

بار. ئۇنىڭ بىرسى ئىقتىساد.
يەنە بىرسى تىل ۋە ۋەتەندىكى
تولۇق كۇرسىتا ئوقۇغان
ۋاقتىدىكى ئوقۇش نەتىجىسى.
مەن ئۆزۈمنىڭ بۇرۇنقى
يازىملىرىدا، چەت ئەلگە چىقىپ
ئوقۇماقچى بولغان ھەر بىر
ياشنىڭ ۋەتەندىكى تولۇق كۇرس
ئوقۇشى جەريانىدا تىل ۋە
كەسپىي ئوقۇشتىن ئىبارەت ھەر
ئىككى ئىشتا قانداق قىلىپ

پۇختا تەييارلىق قىلىشى
كېرەكلىكى توغرىسىدا خېلى
كۆپ توختالغان ئىدىم. بۇ يەردە
ئۇلارنى تەكرارلىمايمەن. ئۇ
مەزمۇنلار تۆۋەندىكى تور
بەتلەردە بار بولۇپ، مەن چەت
ئەلدە ئوقۇشنى ئارزۇ قىلىدىغان
ھەر بىر ياشنىڭ ئۇلارنى بىر قېتىم
ئوقۇپ چىقىشىنى تەشەببۇس
قىلىمەن:

<http://www.meripet.com/Sohbet/Erkina11>.

htm

[http://www.meripet.com/Main/QAUyghur2.](http://www.meripet.com/Main/QAUyghur2.htm)

htm

[http://www.meripet.com/Oqush/Bölüm1.](http://www.meripet.com/Oqush/Bölüm1.htm)

htm

مېنىڭ بۇ يەردە مۇنداق
ئىككى ئىشنى تەكىتلەپ قويغۇم
بار:

(1) ئامېرىكا ۋە ياۋروپا
ئەللىرىدە تەييارلىقنى پۇختا
قىلغان ھەر بىر ئۇيغۇر

ئوقۇغۇچىغا پۇلسىز ئوقۇش
پۇرسىتى بار. ئىنگلىزچىدا چەت
ئەللىك ئوقۇغۇچىلارغا قاراتقان
ئوقۇش ياردەم پۇلىنىڭ ئىككى
خىل ئاتىلىشى بار بولۇپ،
ئۇنىڭ بىرىسى «scholarship»،
يەنى «ئوقۇش مۇكاپات پۇلى».
يەنە بىرىسى «financial aid»،
يەنى ئىقتىسادىي ياردەم پۇلى.
ئەگەر سىز تۆۋەندىكى شەرتلەرنى
ھازىرلىسىڭىز، تېخى چەت ئەلگە

چىقماي تۇرۇپلا ئاشۇنداق
ئوقۇش ياردەم بولمىغا
ئېرىشەلەيسىز، ھەمدە 1 -
يىلىدىن باشلاپلا
ئۆيىڭىزدىكىلەردىن ھېچ قانداق
پۇل سورىماي ئوقۇيالايسىز: (1)
ۋەتەندىكى تولۇق كۇرستىكى
مەكتەپ كەسپىڭىز توغرا
تاللانغان بولۇش. بۇ ھەقتە
يۇقىرىقى تور بەتلىرىدە تەپسىلىي
ئۇچۇرلار بار. (2) ۋەتەندىكى

تولۇق كۇرسىتىكى ئوقۇش
نەتىجىڭىز ياخشى بولۇش. (3)
ئىنگلىز تىلىنى مۇكەممەل
ئۆگەنگەن بولۇپ، خەلقئارالىق
ئىنگلىز تىلى ئىمتىھانى بولغان
TOEFL دىن 550 تىن يۇقىرى،
ياكى شۇنىڭغا ئوخشاش باشقا
ئىمتىھانلاردا لايىقەتلىك بولغان
بولۇش. بۇ يول ھەممە ئادەم
ئۈچۈن ئوچۇق بولۇپ، سىزنىڭ
ئەڭ ئاخىرىدا ئاشۇنداق بىر

پۇرسەتكە ئېرىشىش ياكى
ئېرىشەلمەسلىكىڭىز پۈتۈنلەي
ئۆزىڭىزگە باغلىق. يەنى، بۇ ئۆز
ئىقتىدارىڭىز ۋە تىرىشچانلىقىڭىزغا
تايىنىپ ئۆزىڭىز ئۈچۈن بىر يېڭى
پۇرسەت يارىتىش جەريانى.
بۇنداق پۇرسەت يارىتىش يولى
ھەممە ئادەم ئۈچۈن ئوچۇق.
ئاخىرى قانداق بولۇشى پۈتۈنلەي
ئۆزىڭىزگە باغلىق. مەسىلەن،
مەن تېخى يېقىندا

www.meripet.com تور بېتىگە
ئۇيغۇرلار ئۈچۈن شۋېتسىيەگە
بېرىپ پۇلسىز ئوقۇش پۇرسىتى
توغرىسىدا بىر ئۇچۇر چىقىرىپ
قويدۇم. ئەگەر سىزنىڭ تولۇق
كۇرسىتىكى كەسپىڭىز بىئولوگىيە،
فىزىكا ياكى ماتېماتىكا بولۇپ،
ئىنگلىز تىلىدىكى كەسپى
كىتابلارنى ئوقۇپ
چۈشەنەلەيدىغان، ھەمدە ئىنگلىز
تىلىدا ئۆتۈلگەن كەسپى

دەرسلەرنى ئاڭلاپ
چۈشەنەلەيدىغان بولسىڭىز، كېلەر
يىلى 9- ئايدىن باشلاپ سىز
شۋېتسىيەدە پۇلسىز ماگىستىرلىقتا
ئوقۇيالايسىز. بۇ يولنى ئاشۇ
دۆلەتكە بېرىپ، ناھايىتى
ياخشى ئوقۇغان بىر ئۇيغۇر
ئوقۇغۇچى ئاچتى. مەن ئاشۇ
يەردىكى ئۇيغۇر ئوقۇغۇچى
قوبۇل قىلماقچى بولغان
پروڧېسسور بىلەن ئېلخەت

ئارقىلىق كۆرۈشتۈم. ھازىر ئۇ
پروفېسسور شەرتى توشىدىغان
ئۇيغۇر ئوقۇغۇچىلارنى ئېلىشقا
تەييار بولۇپ تۇرۇۋاتىدۇ.

(2) ئۆزىڭىز مۇستەقىل ئىش
كۆرۈش مەسلىسى. چەت ئەلگە
چىقىپ ئوقۇش ئىشىدا ھازىر
نۇرغۇن ئوقۇغۇچىلار مەندىن ۋە
چەت ئەلدە ئوقۇۋاتقان باشقا بىر
قانچە ئۇيغۇر ئوقۇغۇچىلاردىن
مەسلىھەت سوراۋاتىدۇ. بىزمۇ

قولمىزدىن كېلىشىچە مەسلەھەت
بېرىۋاتىمىز. لېكىن، بىزنىڭمۇ
پۈتۈن كۈنلۈك خىزمىتىمىز ياكى
ئوقۇشىمىز، ھەمدە خەۋەر
ئالمىساق بولمايدىغان ئائىلىمىز
ۋە پەرزەنتلىرىمىز بار بولغاچقا،
بەزىدە يېتىشەلمەي قېلىۋاتىمىز.
ھازىر ئىنتېرنېت بەك تەرەققىي
قىلغان بولغاچقا، چەت ئەلگە
چىقىپ ئوقۇشقا ئائىت ھەممە
ئۇچۇرلارنى ئىنتېرنېتتىن تاپقىلى

بولدۇ. مەسىلەن، مەن چەت
ئەلگە چىقىپ ئوقۇشقا ئائىت
نۇرغۇن ئۇچۇرلارنى
www.meripet.com غا چىقىرىپ
قويدۇم. ئۇنىڭدا بىر خەنزۇچە
قوللانمىمۇ بار. بۇ قوللانما
ئىنتايىن مۇكەممەل بولۇپ،
چەت ئەلگە چىقىپ ئوقۇماقچى
بولغان ھەر بىر ياش ئاشۇ
قوللانمىنى ئۆزىنىڭ ئاتا-ئانىسى
بىلەن بىرلىكتە بىر قېتىم ئوقۇپ

باقسا، ئۇنىڭ زور پايدىسى
بولدۇ. ئاڭلىسام بېيجىڭ
قاتارلىق چوڭ شەھەرلەردىكى
كىتابخانىلاردا كىتاب قىلىپ
سېتىلىۋاتقان مۇشۇنىڭغا ئوخشاش
چەت ئەلگە چىقىپ ئوقۇش
قوللانمىسىدىنمۇ بىر قانچىسى بار
ئىكەن. بۇ كىتابلاردا نۇرغۇن
تەجرىبە - ساۋاقلار خۇلاسەلەنگەن
بولۇپ، ئەگەر سىزنىڭ چەتكە
چىقىپ ئوقۇش ئىستىكىڭىز راست

بولسا، سىزدە مۇشۇنداق
كىتابتىن كەم دېگەندە بىرسى
بولۇشى كېرەك. ئەگەر سىزدە
ئۇنداق كىتابنى تېپىپ
سېتىۋېلىش ئىمكانىيىتىڭىز
بولمىسا، www.meripet.com
دىكى قوللانمىنى بېسىپ
چىقىرىۋېلىپ ئوقۇسىڭىزمۇ
بولدۇ. مەرىپەت تور بېتىدە
ياۋروپادىكى ئوقۇش ياردەم پۇلى
بېرىش ئېھتىماللىقى بار

مەكتەپلەرنىڭ تىزىملىكى ۋە تور
بەت ئادرېسى بار. ئامېرىكىدىكى
مەكتەپلەرنى قانداق ئىزدەش
ئۇسۇلى بار. ئۇيغۇرلار
ئالالايدىغان بەزى ئوقۇش ياردەم
پۇلىنىڭ ئۇچۇرلىرى بار. ھەمدە
نۇرغۇن سوئال - جاۋابلار بار.
مەن ئۇ تور بېتىگە يېڭى ئۇچۇر
بولسلا دەرھال چىقىرىپ
تۇرىمەن. چەت ئەلگە چىقىپ
ئوقۇشتىن ئىبارەت بىر غايىگە

ھەقىقىي تۈردە يەتمەكچى بولغان
ھەر بىر ئۇيغۇر ياش ئالدى بىلەن
ئىنتېرنېتتىن ئۆزى تولۇق
پايدىلىنىشنى ئۆگىنىۋېلىشى
كېرەك. بۇنىڭغا ئاتا-ئانىلارمۇ
يېقىندىن ياردەمدە بولۇشى
كېرەك. بۇ سىزگە قويۇلغان ئەڭ
ئاددىي بىر تەلەپ. ئەگەر سىز
ئىنتېرنېتتىن ئۆزىڭىزگە لازىم
ئۇچۇرلارنى تېپىشقا ئېرىنىپ،
ياكى ئۇنىڭداق قىلىش

خوشياقماي، ھەر بىر ئىش
توغرىسىدا بىزگە ئېلخەت
يازىڭىز، ياخشى بولمايدۇ. سىز
باشقىلارنىمۇ ئويلاپ قويسىڭىز
بولدۇ. ئۇنىڭ ئۈستىگە،
سىزنىڭ ئىشىڭىزغا ھەممىدىن
بەك كۆيۈنىدىغان كىشى سىز
ئۆزىڭىز. شۇڭا سىز ئىمكان قەدەر
ھەممە ئىشنى ئۆزىڭىز قىلىشقا
تىرىشىڭىز كېرەك. بۇ خىل
ئىقتىدار چەت ئەلدە پۇت تىرەپ

تۇرۇش ئۈچۈنمۇ ئىنتايىن مۇھىم.
ئەگەر ئۆزىڭىز تىرىشىپ بېقىپ،
پەقەت ھەل قىلالىمىغان مەسىلىلەر
بولسا، بىزگە ئېلخەت يازسىڭىز،
بىز قوللىمىزدىن كېلىشىچە
مەسلىھەتتە بولىمىز.

بەزى ياشلار كەلگۈسىدە چەت
ئەلگە چىقىپ ئوقۇشنى ئاسانراق
قولغا كەلتۈرۈش ئۈچۈن ئالىي
مەكتەپ كەسپى ئۈچۈن ئىنگلىز
تىلى ياكى ياۋروپا ئەللىرىنىڭ

تېلىدىن بىرنى تاللاپ ئوقۇيدۇ .
چەت ئەل تىلى ئۇيغۇر دىيارى
ياكى جۇڭگودا بىر كەسپ
بولالايدۇ . لېكىن ئۇنى ئاشۇ
تىلنى ئىشلىتىدىغان دۆلەتنىڭ
ئۆزىدە بىر كەسپ قىلىپ جان
بېقىش ئانچە ئاسان ئەمەس .
مەن بىلىدىغان بىر قىسىم
ئۇيغۇرلار چەت ئەلگە چىققاندىن
كېيىن يېڭىۋاشتىن باشقا بىر
كەسپنى ئۆگىنىشكە مەجبۇرى

بولدى. شۇڭا ئەگەر سىز
كەلگۈسىدە چەت ئەلدە تۇرۇپ
قالماقچى بولسىڭىز، ۋەتەندە
ئەڭ ياخشىسى بىر مەخسۇس
كەسپنى ئوقۇڭ. چەت ئەلدە
ياشايدىغانلار ئۈچۈن چەت ئەل
تىلى بىر قورال بولۇپ، ئۇنى
كەسپ قىلىش ئۈچۈن يەرلىك
مىللەتتىن كېلىپ چىققان كىشىلەر
بىلەن رىقابەتلىشىشكە توغرا
كېلىدۇ. ئۇنىڭدىن باشقا، تىل

ئوقۇشدا ئوقۇش ياردەم پۇلغا
ئېرىشىش ئىنتايىن قىيىن.

مۇۋاپىق كەسىپ تاللاشنىڭ
قەدەم - باسقۇچلىرى

مەن يۇقىرىدىمۇ ئېيتىپ
ئۆتكەندەك، ئۆزىڭىز رازى
بولغۇدەك بىر كەسپنى تاللاپ
چىقىش بىر ئىنتايىن مۇرەككەپ
جەريان بولۇپ، ئۇ سىزدىن بىر
قانچە يىللىق، ھازىرقى رىيالىققا
ماسلاشقان ئىزدىنىش ۋە

تېرىشچانلىقنى تەلەپ قىلىدۇ .
شۇنداقتمۇ مەن سىزگە
تۆۋەندىكى ئۇسۇلنى بىر تەكلىپ
تەرىقىسىدە سۇنماقچىمەن:

(1) يىقىنقى 5

كاتېگورىيىدىن سىز ئۈچۈن ئەڭ
مۇھىم بولغان ئۈچىنى تاللاڭ .
كۆپىنچە كىشىلەر 1 - ، 2 - ۋە
3 - نى تاللايدۇ .

(2) ئۇلارنىڭ ھەر بىرىنىڭ

ئاستىغا سىز ئەڭ مۇھىم دەپ

ئويلغان كەسپلەرنى تىزىپ
چىقىڭ. ھەر بىر كاتېگورىيىدىكى
كەسپتىن ئەڭ كۆپ بولغاندا 10،
ئەڭ ئاز بولغاندا بەشى بولسۇن.
(3) ھەر بىر كاتېگورىيىدىكى
كەسپ ئىچىدىن، سىز ئەڭ
ياقتۇرمايدىغانلىرىنى بىر - بىرلەپ
ئۆچۈرۈپ مېڭىڭ. يەنى، 1 -
دىن بىرنى، 2 - دىن بىرنى،
ئاندىن 3 - دىن بىرنى ئۆچۈرۈڭ.
ئۇنىڭدىن كېيىن بۇ جەرياننى

يەنە تەكرارلاڭ. مۇشۇنداق
قىلىپ ئەڭ ئاخىرىدا ھەر
كاتېگورىيىدىن پەقەت بىرلا
كەسپ قالسۇن. شۇنداقلا ئەڭ
ئاخىرىدا قوللىنىلغان 3 كەسپ
قالدۇ.

(4) ئەگەر يۇقىرىقى ئەڭ
ئاخىرىغىچە ساقلىنىپ قالغان 3
كەسپ ئوخشاش بىر كەسپ
بولسا، سىزنىڭ تاللايدىغىنىڭىز
ئاشۇ بولسۇن. ئەگەر ئۇ ئۈچى

باشقا - باشقا كەسپ بولسا، سىز
ئۇلارنى بىرلەشتۈرۈپ، يېڭى بىر
كەسپ تۈزۈپ چىقىڭ. مەسىلەن،
سىزنىڭ ئەڭ قىزىقىدىغان (1 -

كاتېگورىيىدىكى) كەسپ
ماتېماتىكا، سىز ئەڭ ياخشى
قىلالايدىغان (2 -

كاتېگورىيىدىكى) كەسپ
باشقىلارغا دەرس ئۆتۈش، سىز
ئۈچۈن مىللەتكە ئەڭ قىممەتلىك بار
(3 - كاتېگورىيىدىكى) كەسپ

ياش - ئۆسمۈرلەرنى ئوبدان
تەربىيەلەش بولسۇن. ئۇنداقتا
سىز بىر باشلانغۇچ ياكى ئوتتۇرا
مەكتەپكە ماتېماتىكا
ئوقۇتقۇچىسى بولۇڭ. يەنە بىر
مىسال: سىز ئەڭ ياخشى
كۆرىدىغان كەسپ ناخشا
ئېيتىش، سىز ئەڭ ياخشى
قىلالايدىغان كەسپ تەشكىللەش
ۋە باشقۇرۇش، سىزگە نىسبەتەن
ئېيتقاندا مىللەت ئۈچۈن ئەڭ

قىممىتى بار ئىش ئۇيغۇرلارنىڭ
ناخشا، ئۇسۇل ۋە مۇزىكىلىرىنى
سىرتقى دۇنياغا تېخىمۇ ياخشى
تونۇتۇش بولسۇن. ئەمما
سىزنىڭ ئاۋازىڭىز ياخشى ئەمەس
بولغاچقا، بىر ناخشىچى
بولالمايدىكەنسز. ئۇنداقتا سىز
بىر سەنئەت ئۆمىكىگە خىزمەتكە
كىرىپ، سەھنە لايىھەلەش،
سەھنە تەييارلاش ۋە سەھنە
باشقۇرۇشقا مەسئۇل خادىم بولۇپ

ئىشلەڭ. ھەمدە كەلگۈسىدە ئاشۇ
ئۆمەككە چوڭ باشلىق بولۇش
ئۈچۈن تىرىشك.

نۇرغۇن كىشىلەر ياش ۋاقتىدا
1- ۋە 2- كاتېگورىيىدىكى
كەسپنى بەكرەك ئويلەشكە.
يېشىنىڭ چوڭ بولۇشىغا
ئەگىشىپ، 3- كاتېگورىيىدىكى
كەسپكە بەكرەك بېرىلىدۇ. ئۇيغۇر
دىيارىدا ئۆز ھاياتىنى مۇشۇنداق
كەسپىي باسقۇچلار بىلەن

ئۆتكۈزگەنلەر ئىنتايىن كۆپ
بولۇپ، مەن ئۇلارنى بىرمۇ - بىر
تۈزۈپ ئولتۇرمايمەن. ئۆزۈمنىڭ
ھازىرقى ئەھۋالىنى ئېلىپ
ئېيتسام، مېنىڭ JPL دە ھازىر
شۇغۇللىنىۋاتقان كەسپىم مەن
ئۈچۈن ئەڭ قىزىقارلىق ۋە مەن
ئەڭ ياخشى قىلالايدىغان
كەسپ. مەن ھازىر قوشۇمچە
قىلىۋاتقان، ۋە تەندىكى ياشلارغا
مەسلىھەت بېرىش، ئۇلارنى

مۇشۇنداق يازمىلىرىم ئارقىلىق
بىر قىسىم يېڭى ئۇچۇرلار ۋە
يېڭى بىلىملەر بىلەن تەمىنلەش،
ھەمدە چەت ئەلگە چىقىپ
ئوقۇماقچى بولغانلارغا ئازراق
ياردەمدە بولۇش بولسا مەن
ئۈچۈن ئەڭ قىممىتى بار، ئۆزۈم
ئىنتايىن قىزىقىدىغان ھەمدە ئۇ
جەھەتتە مەن ئازراق
قابىلىيەتكىمۇ ئىگە بىر ئىش.
يەنى، مەن ئۆزۈمنىڭ JPL

دىكى خىزمىتى ئارقىلىق
تولدۇرالمىغان «مىللەتكە بولغان
قىممەت» نى يۇقىرىقىدەك
قوشۇمچە ئىشلار بىلەن
تولدۇرۇۋاتىمەن.

ئاتا - ئانىلارنىڭ رولى

مەن يۇقىرىقى كەسپنىڭ 6
كاتېگورىيىسى ئىچىگە «ئاتا -
ئانىڭز ياخشى كۆرىدىغان
كەسپ» دېگەننى كىرگۈزۈشۈم.
بۇنىڭ سەۋەبى، بەزى چاغلاردا

ئاتا - ئانا ياكى دوستلار تاللاپ
بەرگەن كەسپكە سىز
قىزىقىدىغان ۋە ئۈنىڭدا سىز
مۇۋەپپەقىيەتلىك بولىدىغان
بولسىمۇ، بەزى ۋاقىتلاردا
ئۇنداق تاللىغان كەسپ سىزنى
بەختسىز قىلىپ قويدۇ. ئادەم
ئۆزى تاللىغان يول بىلەن
مېڭىپ، بەزى ئوڭۇشسىزلىققا
ئۇچرىسىمۇ، ئۇ ئۆزى تاللىغان
يول بولغاچقا، يامان ئاقىۋەتكە

چىداپ، يەنە مەلۇم دەرىجىدە
خۇشال ياشاپ كېتىۋېرىدۇ.
لېكىن، باشقىلار تاللاپ بەرگەن
يول بىلەن مېڭىپ ئوڭۇشسىزلىققا
ئۇچرىسا، باشقىلاردىنمۇ قاتتىق
رەنجىپ، ئۆز ئىچىدىمۇ قاتتىق
ئازابلىنىپ كېتىدۇ. ئامېرىكىنىڭ
ئۆلچىمى بويىچە ئېيتقاندا، ئەگەر
بىر ئاتا-ئانا بالىسىنى مەلۇم بىر
كەسپنى تاللاشقا مەجبۇرلىسا، ئۇ
كەسپنى بالىسى ئۈچۈن ئۆزى

قىلىپ بېرىشى كېرەك .
ئۇيغۇرلارنىڭ ئائىلە قىممەت
قارىشى باشقا مىللەتنىڭكىگە
ئوخشىمايدۇ . شۇڭا يۇقىرىقىدەك
ئۆلچەمنى ئۇيغۇرلارغا ئەينەن
ئىشلەتكىلى بولمايدۇ . لېكىن ،
بۇ يەردىكى ئەڭ مۇھىم مەسىلە ،
ھەرگىز ئاتا - ئانىغا پايدىلىق
بولۇش - بولماسلىقى بىر كەسپنى
تاللاشنىڭ ئۆلچىمى بولماسلىقى
كېرەك . ئۇ كەسپنى قىلىدىغان

كشى بالا بولغاندىكىن، ئۇ
كەسپ چوقۇم بالغىدا پەيدىلىق
بولۇشى كېرەك. غەربنىڭ
ئۆلچىمى بويىچە ئېيتقاندا،
بالىنى ساغلام ۋە ئەڭ يۇقىرى
دەرىجىدە ئىقتىدارلىق قىلىپ
چوڭ قىلىش ئاتا-ئانىنىڭ
مەجبۇرىيىتى. لېكىن، بۇنىڭلىق
بىلەن بالا ئاتا-ئانىنىڭ بىر
مۈلكىگە ئايلىنىپ قالمايدۇ. بالا
18 ياشقا كىرگەندىن كېيىن

جەمئىيەتنىڭ بىر مۇستەقىل
ئەزاسىغا ئايلنىدۇ. شۇڭلاشقا
ئاتا-ئانىنىڭ بالىسى ئۈچۈن
چىقىرىلىدىغان ھەممە قارارلارنى
ئۆز قولىغا ئېلىۋېلىشقا يول
قويۇلمايدۇ. بۇ جەھەتتە
ئۇيغۇرلارنىڭ قىممەت قارىشى
غەربنىڭكىگە ئوخشىمايدۇ.
شۇڭلاشقا، بۇ جەھەتتە
ئۇيغۇرلارنىڭ قانداق قىلىشى
كېرەكلىكى توغرىسىدا مېنىڭ

بۇنىڭدىن كۆپ بىر نەرسە دېگۈم
يوق. لېكىن، مېنىڭ ھەر بىر
ئاتا-ئانىدىن ئۈمىد قىلىدىغىنىم،
سىز بالىڭىزغا ئۆمۈر-بويى
باقىۋەندى بولالمايسىز. كۆپىنچە
ۋاقىتتا سىز بالىڭىزدىن بۇرۇن
كېتىپ قالسىز. ئۇنىڭدىن كېيىن
بالىڭىز ئۆز كۈنىنى ئۆزى ئالمىسا
بولمايدۇ. شۇڭا چوڭ-چوڭ
ئىشلارنى (كەسپ تاللاشمۇ
شۇنىڭ ئىچىدە) قارار قىلغاندا،

سىز ئۆزىڭىزنىڭ بەختىنى
ئەمەس، بالىڭىزنىڭ بەختىنى
ئويلاڭ. ئەگەر سىز بالىڭىزنى
چوڭ قىلىش جەريانىدا نۇرغۇن
ئېغىر بەدەللەرنى، ياكى ئادەتتىن
تاشقىرى بەدەللەرنى تۆلىگەن
بولسىڭىز، ئۇ سىز ئۆزىڭىز
تاللىغان يول. سىزنى ئۇنداق
قىلىشقا بالىڭىز مەجبۇرلىغان
ئەمەس. ئەگەر سىز ئۆزىڭىز
تۆلىگەن بەدەلنى دەسمايە

قېلىپ، ھەممە ئىشتا بالىڭىزدىن
سىزنىڭ ئۆز ئىرادىڭىز بويىچە
ئىش قىلىشنى تەلەپ قىلىسىڭىز،
ئۇ بىر ئادالەتسىزلىك بولىدۇ.
بىر ئۆسمۈرنىڭ ئۆسۈپ -
يېتىلىش جەريانىنىڭ
مۇۋەپپەقىيەتلىك بولۇشىدا ئاتا -
ئانا ئىنتايىن چوڭ رول ئوينايدۇ.
بىر قىسىم ئىلمىي تەتقىقات
نەتىجىسىگە ئاساسلانغاندا،
ئاتا - ئانىسى يېقىندىن ياردەم

بېرىدىغان ۋە يۇقىرى تەلەپ
قويدىغان ئائىلىدە چوڭ بولغان
بالىنىڭ مەكتەپتىكى ئوقۇش
نەتىجىسىمۇ ياخشى ۋە
ئۆگىنىشكە بولغان قىزىقىشىمۇ
يۇقىرى بولىدۇ. ئۇيغۇر
دىيارىدىكى ئوتتۇرا مەكتەپلەردە
«كەسپ مەسلىھەتچىسى» يوق.
ئالىي مەكتەپلەردە بولسا
«كەسپ مەركىزى» يوق.
شۇنداق بولغاچقا، بۇ

جەھەتتىكى ۋەزىپىلەرنى كۆپىنچە
ئەھۋالدا ئاتا-ئانىلار ئۆز
ئۈستىگە ئېلىشقا توغرا كېلىدۇ.
ئەمەلىيەتتەمۇ ئاتا-ئانىلارنىڭ
باش تارتسا بولمايدىغان بىر
بۇرچى، كىچىك ۋاقىتتىن
تارتىپلا بالىسىنىڭ قانداق
ئالاھىدىلىكى بارلىقىنى، نېمە
تالانتى ۋە ئالاھىدە ئىقتىدارى
بارلىقىنى ئەستايىدىل ۋە ئىزچىل
تۈردە كۆزىتىش ۋە بايقاش.

ھەمدە شۇ ئاساستا بالىسىنى ئۆز
ئىقتىدارلىرى ۋە تالانتىنى تېخىمۇ
تەرەققىي قىلدۇرۇشقا، شۇ
ساھەدىكى بىرەر كەسپكە بولغان
قىزىقىشىنى يېتىلدۈرۈشكە
يېتەكلەش.

بىر خىزمەت كەسپىگە بىر
قانچە ئالىي مەكتەپ كەسپى
ئارقىلىق ئېرىشكىلى بولىدۇ.
شۇنداقلا ئالىي مەكتەپتە
ئوخشىمىغان كەسپتە ئوقۇغان

بىر قانچە كىشىلەر مۇ ئوخشاش
بىر خىزمەت كەسىپىدە
ئىشلىيەلەيدۇ. ئەگەر سىزنىڭ
بالىڭىز مەلۇم بىر خىزمەت
كەسىپىگە قىزىقىدىغان بولۇپ،
كەلگۈسىدە ئاشۇ كەسىپتە
خىزمەت تېپىش ئۈچۈن ئالىي
مەكتەپ كەسىپىدىن قايسىسىنى
تاللىشىنى بىلەلمەي قالسا، سىز
ئاشۇ خىزمەت كەسىپى بىلەن
شۇغۇللىنىۋاتقان ئادەملەردىن

بىر- ئىككىنى تېپىپ، بالىگىزنى
شۇلار بىلەن كۆرۈشتۈرۈڭ. شۇ
ئارقىلىق بالىگىزغا ئۇ
كىشىلەرنىڭ ئالىي مەكتەپتە
قايسى كەسپتە ئوقۇغانلىقىنى
ئايدىڭلاشتۇرۇپ بېرىڭ. ئۇيغۇر
دىيارىدىكى خېلى كۆپ كىشىلەر
ئۈچۈن يۇقىرىقىدەك قىلىش
ئىمكانىيىتى يوق. مېنىڭ بۇ
يەردە تەكلىپ تەرىققىسىدە
ئوتتۇرىغا قويغىنىم پەقەت

شۇنداق قىلىش ئىمكانىيىتى
بارلارغا قارىتىلغان.

بىز قانداق قىلدۇق ؟

مېنىڭ قىزىم دىلنارە
باشلانغۇچ 1 - سىنىپتا
ئوقۇۋاتقاندا ، ھېسابقا ئىنتايىن
ئۇستا بولۇپ ، ئايالىم جۇڭگونىڭ
دەرسلىك كىتابلىرىنى
ئەكەلدۈرۈپ ، بۇ 1 - سىنىپ
ئوقۇغۇچىسىغا 2 - ۋە 3 -
يىللىقنىڭ ھېسابلىرىنى

ئىشلىگۈزدى. شۇڭا دىلنارە
باشلانغۇچنىڭ دەسلەپكى بىر
قانچە يىللىرىنى ھېسابقا ناھايىتى
ئۈستە ئوقۇغۇچى قاتارىدا
ئۆتكۈزدى. ئۇنىڭ تالانتىنى
بايقاش ئۈچۈن، دىلنارە
باشلانغۇچتا ئوقۇۋاتقاندا، بىز
ئۇنى گىمناستىكىغا بەردۇق.
ئۆيگە كونا پىئانىئودىن بىرنى
ئېلىپ، ئائىلە ئوقۇتقۇچىسىدىن
بىرنى ياللاپ، 3 يىلدەك ۋاقىت

پئاننو ئۆگەتتۇق. ئوتتۇرا
مەكتەپكە كىرگەندىن كېيىن،
ئۇنىڭ ئۆز تەلىپى بويىچە،
دىنارەنى بىر 2 ئايلىق كىنو
ئارتىسى يېتىشتۈرىدىغان
مەخسۇس كۇرستا ئوقۇتتۇق.
دىنارە ئۆز مەكتىپىدە يەنە
مەكتەپ ئۇسۇل ئەترىتى ۋە
مەكتەپ سۇ ئۈزۈش ئەترىتى
قاتارلىقلارغىمۇ قاتنىشىپ باقتى.
ئۇ 13 ياشقا كىرگەندە ئۆزى

ئۇز دەپ، مەكتەپتىن قايتىپ
كەلگەندىن كېيىن بالا باقىدىغان
ئىشتىن بىرنى تاپتى. شۇ
ئىشلىگەنچە قۇشۇمچە ئىشلەشنى
زادىلا توختاتماي، ئۆزىنىڭ
پارچە - پۇرات خەجلەيدىغان
پۇلىنى ئۆزى ئىشلەپ تېپىپ
ماڭىدى. تولۇق ئوتتۇرىنى
پۈتتۈرگۈچە، ئۇ پۇل
مۇئامىلىسىگە خېلى پۇختا بولۇپ
قالدى. ھەمدە ئۆزىنىڭ ئىقتىساد

كەسپىگە قىزىقىدىغانلىقىنى
بايقىدى. شۇنىڭ بىلەن ئۇ ئۆزى
تولۇق كۈرۈستە ئىقتىساد
(ئىنگلىزچە «finance») نى
ئاساسلىق كەسپ، بوغالتىرلىق
(ئىنگلىزچە «accounting») نى
قوشۇمچە كەسپ قىلىپ ئوقۇشنى
قارار قىلدى. بىر مەزگىل
ئوقۇغاندىن كېيىن، ئۇ ئۆزىنىڭ
بوغالتىرلىق كەسپىگە ئانچە
قىزىقمايدىغانلىقىنى بايقاپ،

پەقەت ئىقتىساد كەسىپىنىلا
ئوقۇش قارارىغا كەلدى. ھازىر ئۇ
ئاشۇ كەسىپنى ئوقۇۋاتقان
بولۇپ، خۇدايىم بۇيرۇسا بۇ
يىلنىڭ ئاخىرىدا ئوقۇش
پۈتتۈرىدۇ.

مېنىڭ ئوغلۇم دىلشات 1 -
سىنىپتىن تارتىپ ئالاھىدە ياخشى
ئوقۇپ كەلدى. ئوتتۇرا
مەكتەپكە چىققاندىن كېيىن، ئۇ
تېببىي پەن، ئىجتىمائىي پەن،

رەسىمچىلىك، تەنتەربىيە ۋە
تەشكىللەش قاتارلىق ھەممە
جەھەتلەردە تېخىمۇ كۆزگە
كۆرۈنۈشكە باشلىدى. ئۇ
دەسلەپتە مېنىڭ تەشەببۇسۇمغا
ماقۇل بولۇپ، ئۆزىنى تېببىي
پەن ۋە ئىنژېنېرلىق ساھەسىدە
بەكرەك تەرەققىي قىلدۇرۇپ،
كەلگۈسىدە ئاشۇ كەسپنىڭ
بىرسىدە ئوقۇيدىغان بولدى.
ئوقۇش پۈتتۈرگەندىن كېيىن

بولسا، مەن ئەمەلگە
ئاشۇرالمىغان، ئامېرىكىدا يۇقىرى
تېخنولوگىيە شىركىتىدىن بىرنى
قۇرۇش غايىسى ئۈچۈن
تىرىشىدىغان بولدى. شۇڭا ئۇ
ئۆزى 2800 دوللارلىق
كومپيۇتېردىن بىرنى
قۇراشتۇرۇپ، شۇنىڭدىن كېيىنلا
بىر كومپيۇتېر رېمونت قىلىدىغان
ۋە كومپيۇتېر ساتىدىغان
شىركەتتىن بىرسىگە كىرىپ، بىر

يىلدىن ئارتۇق ئىشلىدى. شۇ
جەرياندا ئۇنىڭ بىر تارىخ
ئوقۇتقۇچىسى ئۇنىڭغا زور
دەرىجىدە تەسىر كۆرسەتتى. ئۇ
ئوقۇتقۇچى ئامېرىكىدىكى دۇنياغا
مەشھۇر دىسنىي باغچىسىنىڭ بىر
چوڭ مىلياردېر ئەمەلدارىنىڭ
ئوغلى بولۇپ، دادىسىنىڭ
«ياخشى ئوقۇپ، ئادۋۇكات
بول» دېگەن گېپىنى ئاڭلىماپتۇ.
بالىلارغا ئامراق، ھەمدە بىر

ئاددىي لېكىن خۇشال ھاياتنى
ياقتۇرىدىغان بولغاچقا،
ئوغلۇمنىڭ ئوتتۇرا مەكتىپىگە
مۇئەللىم بولغان ئىكەن. ئۇ
كىشى ئىنتايىن ئەقىللىق ۋە
بىلىملىك بولۇپ، ئوقۇغۇچىلارغا
ھە دېسلا ئامېرىكا سىياسىتى ۋە
خەلقئارا سىياسەت توغرىسىدا
بىلىم بېرىپتۇ. ئوغلۇم ئاشۇ
ئوقۇتقۇچىنىڭ تەسىرى بىلەن
بىراقلا خەلقئارا سىياسەتكە

قىزىقىدىغان بولۇپ قالدى. ھەر
كۈنى مەن بىلەن ئوخشاش
گېزىت ئوقۇيدىغان،
ئىنتېرنېتتىكى مۇھىم خەۋەرلەرنى
بىرىمۇ قويماي ئوقۇيدىغان
بولۇپ قالدى. ھەمدە
كەلگۈسىدە سىياسەت بىلەن
شۇغۇللىنىپ، ئامېرىكا
ھۆكۈمىتىدە بىر پارلامېنت
ئەزاسى بولۇشقا تىرىشىدىغان
بولدى. ئۇنىڭ ئۆزىگە

ئىشەنچسى ئىنتايىن كۈچلۈك
ئىدى. بىر كۈنى ئۇ ماڭا ھەتتا:
«دادا، ئەگەر مەن ئامېرىكىدا
تۇغۇلغان بولسام، كەلگۈسىدە
چوقۇم ئامېرىكىغا پىرىزدېنت
بولۇشقا تىرىشىپ باقاتتىم»،
دېدى (ئامېرىكىغا پىرىزدېنت
بولۇش ئۈچۈن، ئۇ كىشى چوقۇم
ئامېرىكىدا تۇغۇلغان بولۇشى
كېرەك). بۇ يىل 1-ئايدىن
باشلاپ ئۇ بىز ئولتۇرۇشلۇق

شەھەرنىڭ شەھەر باشلىقى
ئىشانسىغا بىر ئوقۇغۇچى
خىزمەتچى بولۇپ ئىشقا كىردى.
ئۇ يەردە تېلېفون ئېلىش،
ھۆججەت - ماتېرىياللارنى
باشقۇرۇشتىن سىرت، ئۇ يەنە
بەزى مۇھىم يىغىنلارغىمۇ
قاتناشتى. ھەر كۈنى بىر خىل
كىيىم كىيىپ، گالستۇك تاقاپ،
ئۆزىمۇ خۇددى بىر باشلىقتەك
ئىشقا بېرىپ يۈردى. مۇشۇ

جەرياندا ئۇ ئۆزىنىڭ باشقىلارنىڭ
قولدا ئىشلەشنى ياخشى
كۆرمەيدىغانلىقىنى، بىر گۇرۇپپا
ئادەمنى باشقۇرۇپ ئىشلەشنى
ياخشى كۆرىدىغانلىقىنى
بايقىدى. قارارى پۈتۈنلەي
پىشىمغان بولغاچقا، ئۇ ئالىي
مەكتەپ كەسپىنى تاللىغاندا،
دەسلەپتە پۈتۈنلەي كومپيۇتېر
ئىنژېنېرلىكى كەسپىنى تاللىدى.
كېيىن سىياسەت بىلەن

شۇغۇللىنىپ، پارلامېنت ئەزاسى
بولۇش ئۈچۈن، بىرەر ھەربىي
مەكتەپتە ئوقۇسا ياخشى
بولىدىكەن، دەپ ئاڭلاپ،
ئامېرىكىنىڭ دۇنياغا داڭلىق
بولغان «غەربىي نۇقتا» دىكى
«ئامېرىكا ھەربىي ئىشلار
ئاكادېمىيىسى» (ئىنگلىزچە
«United States Military Academy
at West Point» دېگەن
مەكتەپكىمۇ ئىلتىماس قىلدى.

(بۇ مەكتەپ ئامېرىكا ۋە دۇنيا
بويىچەمۇ ئەڭ داڭلىق ھەربىي
مەكتەپ بولۇپ، ئامېرىكا
تارىخىدىكى نۇرغۇنلىغان مەشھۇر
گېنېراللار ۋە پىرىزدېنتلار مۇشۇ
مەكتەپتە ئوقۇغان (بۇ مەكتەپكە
كىرىش ئىنتايىن قىيىن بولۇپ،
ئۇ مەكتەپتىن ئادەم كېلىپ،
دىلشات بىلەن 3 قېتىم
سۆزلەشتى. ئۇنىڭدىن 2 قېتىم
تەنتەربىيە تۈرلىرى بويىچە

ئىمتىھان ئالدى. دىلشات
مەكتەپ يېنىك ئاتلىتىكا
ئەترىتىنىڭ باشلىقى بولۇپ،
غەربىي نۇقتىنىڭ ئىمتىھانلىرىدىن
ئوڭۇشلۇق ئۆتۈش ئۈچۈن ھەر
كۈنى 19 كىلومېتىر يۈگۈرۈشنى
داۋاملاشتۇرغىلى خېلى ئۇزۇن
بولۇپ قالغان ئىدى. بۇ
ئۆتكەللەردىن ئۆتۈپ بولغاندىن
كېيىن، بۇ مەكتەپكە
كىرىدىغانلارنى شۇ ئوقۇغۇچى

تۇرۇشلۇق رايوننىڭ پارلامېنت
ئەزاسى بىۋاسىتە تاللاپ بەرمىسە
بولمايدىكەن. بىزنىڭ رايوندىن
ئۇ مەكتەپكە 15 تەڭ ئوقۇغۇچى
ئىلتىماس قىلغان بولۇپ، بىزنىڭ
پارلامېنت ئەزاسى ۋە ئۇنىڭ بىر
گۇرۇپپا ئادەملىرىنىڭ قاتتىق
تاللىشى نەتىجىسىدە، دىلشات
ئەڭ ئاخىرى ئۆتۈپ چىقىپ،
غەربىي نۇقتا ھەربىي
مەكتىپىگە قوبۇل

قىلىندى (تۆۋەندىكى ئوقۇشقا
قوبۇل قىلىش چاقىرىقىغا
قاراڭ). 2007 - يىلى 18 - مارت
كۈنى ، غەربىي نۇقتىنىڭ لوس
ئانژېلىس رايونىدىكى
مەكتەپداشلار جەمئىيىتىنىڭ بىر
يىغىلىشى بولدى . ئۇنىڭغا
تەكلىپ بويىچە دىلشات بىلەن
ئىككىمىز 100 كىلومېتىر ئارىلىققا
ماشىنا ھەيدەپ باردۇق . بۇ
پائالىيەتكە ئىراقتىن ئەمدىلا

قايتىپ كەلگەن بىر چوڭ
گېنېرال-مۇ قاتناشتى. بۇ
جەمئىيەتنىڭ باشلىقى «سىلەر
غەربىي نۇقتىدا ئوقۇساڭلار بىر
يېڭى تارىخ يارىتىپلا قالماي،
بەلكى ئاشۇ يېڭى تارىخنىڭ بىر
قىسمى بولۇپ قالسىلەر»،
دېدى. بۇ پائالىيەت جەريانىدا
بىز بۇرۇن ئاشۇ مەكتەپنى
پۈتتۈرۈپ، ھەربىي ئىچىدە 5
يىل ئىشلەش بۇرچىنى ئادا

قېلىپ، ئادەتتىكى كەسپكە
ئالماشقان كىشىلەر، ھازىر
بالىلىرى ئاشۇ مەكتەپتە
ئوقۇۋاتقان ئاتا-ئانىلار، ھازىر
ئاشۇ مەكتەپتە ئوقۇۋاتقان
ئوقۇغۇچىلار، ھەمدە دىلشات
بىلەن بىر قاتاردا ئاشۇ مەكتەپكە
قوبۇل قىلىنغان يېڭى
ئوقۇغۇچىلار بىلەن كۆرۈشۈپ
پاراڭلاشتۇق. شۇ جەرياندا
دىلشات ئۇ مەكتەپتە ئەڭ مۇھىم

ئورۇنغا قويۇلدىغىنى كەسپ
ئەمەس، ھەربىي تەلىم - تەربىيە
ئىكەنلىگىنى چوڭقۇر ھېس
قىلدى. ئۇنىڭ ئۆزىنىڭ بىر
كەسپتەمۇ يۇقىرى پەللىگە چىقىش
ئارزۇسى بولغاچقا، بۇ مەكتەپتىن
سەل سوۋۇپ قالدى. 2007 -
يىلى 4 - ئايدا، دىلشاتنى قوبۇل
قىلغان يەنە بىر مەكتەپ،
كالىفورنىيە ئۇنىۋېرسىتېتىنىڭ
بېركېلى شۆبىسى لوس ئانژېلىس

رايونىدىن قوبۇل قىلغان
ئوقۇغۇچىلارغا بىر يىغىلىش
قىلدى. ئۇنىڭغا دىلشات،
ئامانگۈل ۋە مەن ئۈچىمىز
باردۇق. 5- ئايدا شىمالىي
كاليفورنىيىدىكى بۇ مەكتەپنىڭ
ئۆزىدە مەكتەپنى تونۇشتۇرۇش
پائالىيىتىدىن يەنە بىرسى
بولدى. بىز ئۇنىڭغىمۇ 500
كىلومېتر ئارىلىققا ماشىنا
ھەيدەپ باردۇق. شۇنىڭدىن

كېيىن دىلشات غەربىي نۇقتىدىن
پۈتۈنلەي ۋاز كېچىپ،
بېركېلىدىكى كالفورنىيە
ئۇنىۋېرسىتېتىنى تاللىدى. غەربىي
نۇقتىدىكى ئوقۇش پۈتۈنلەي
ھەقسىز بولۇپ، ئۇنىڭدىن باشقا
دىلشاتقا ھەر ئايدا مىڭ
دوللاردىن مائاش بېرەتتى.
بۇنىڭدىن سىرت، ئەگەر دىلشات
غەربىي نۇقتىغا بارغان بولسا،
ئۇنىڭغا ئامېرىكىنىڭ دۆلەت

بىخەتەرلىك ئىدارىسى يىلىغا 10
مىڭ دوللاردەك ئوقۇش مۇكاپات
پۇلىمۇ بېرىدىغان بولغان ئىدى.
لېكىن ئۇ ئۇلارنىڭ ھەممىسىدىن
ۋاز كېچىپ، يىلىغا بىزدىن 30
مىڭ دوللاردەك چىقىم بولىدىغان
كاليفورنىيە ئۇنىۋېرسىتېتىنىڭ
بېركېلى شۆبىسىنى تاللىدى. ئۇ
ھازىر كومپيۇتېر ئىنژېنېرلىقى
كەسپىدە ئوقۇۋاتىدۇ. لېكىن، بىر
يىللىق ئوقۇشتىن كېيىن، ئۇ ئۆز

كەسپنى ئىگىلىك باشقۇرۇش
كەسپىگە ئۆزگەرتىمەكچى
بولۇۋاتىدۇ. مەن ئۇنىڭغا
مىللەتكە بولغان قىممىتى
جەھەتتىن غەربىي نۇقتا ئەڭ
يۇقىرى ئورۇندا تۇرىدىغانلىقىنى
خېلى كۆپ چۈشەندۈرگەن
ئىدىم. لېكىن دىلشات ھازىر
ئىگىلىك باشقۇرۇش كەسپىدە
ئوقۇسا تېخىمۇ چوڭ قىممەت
يارىتالايدىغانلىقىغا ئۆزىنىڭ زور

ئىشەنچسى بار. بىزمۇ ئۇنىڭ
ئۆزى تاللىغان يولنى قوللاپ
كەلدۇق. دىلشات توغرىسىدا
بىلىك تور بېتىدە بىر قىسىم
قوشۇمچە ئۇچۇرلار بار بولۇپ،
ئۇنىڭ ئادرېسى:

<http://www.bilik.cn/bbs/viewthread.php?tid=13065&extra=page%3D2>

ئاخىرقى سۆز
يېقىنقى بىر قانچە ئاينىڭ

مابەينىدە ، مەن بىر قىسىم
ياشلاردىن ئۆزى ئۈچۈن بىر
مۇۋاپىق كەسپ تاللاش ئىشدا
ياردەم سوراپ يازغان
ئېلخەتلەرنى تاپشۇرۇپ ئالدىم .
بەزىلىرىنىڭ خېتى ناھايىتى
ئۇزۇن بولۇپ ، ئۇلار خەتلىرىدە
ئۆزلىرىنىڭ بۇرۇنقى ئارقا
كۆرۈنۈشى جەھەتتە ئىمكان قەدەر
تولۇق مەلۇمات بېرىشكە
تىرىشقان . گەرچە مەن ئۇلارنىڭ

كۆڭلىنى تولۇق چۈشەنسەممۇ ،
ئۇلارغا پەقەت كەسپ تاللاشتا
نېمىلەرگە دىققەت قىلىشى
كېرەكلىكىنىلا دەپ ، ئۇلار ئۈچۈن
ھەرگىزمۇ كەسپ تاللاپ
بەرمىدىم . مەن ئۇلارنىڭ
كەلگۈسىگە مەسئۇل بولالمىسام ،
ئۇلارغا كەسپ تاللاپ بەرسەم
ھەرگىزمۇ بولمايتتى . ئاشۇنداق
ياشلارغا بىر ئاز پايدىسى
بولسۇن ، دەپ ئۇشبۇ يازمنى

تەييارلىدىم. تولۇق ئوتتۇرىنى
تېخى پۈتتۈرمىگەن بىر ياشقا
نەسبەتەن ئۆزى ئۈچۈن بىر
مۇۋاپىق كەسپ تاللاش بىر
ناھايتى قىيىن ئىش. بۇ ئىشنى
ياخشى قىلىشتا ئاتا-ئانىلار
ئىنتايىن چوڭ رول ئوينىيالايدۇ.
شۇڭا ھەر بىر ئاتا-ئانىلارنىڭ بۇ
ئىشتا ئۆز بۇرچىنى تولۇق ئادا
قىلىشنى ئۈمىد قىلىمەن. شۇنىڭ
بىلەن بىرلىكتە، ھەر بىر ئاتا-

ئاننىڭ ئۆز پەرزەنتى ئۈچۈن ھەر
بىر قارارنى ئۆزلىرى چىقىرىپ
بەرمەسلىكىنى سورايمەن.
ئومۇميۈزلۈك قىلىپ ئېيتقاندا،
ئۇيغۇر ياشلىرىنىڭ مۇھىم
ئىشلاردا ئۆزلىرى قارار چىقىرىش
ئىقتىدارى ئىنتايىن تۆۋەن
ئىكەن. مەن بۇ ئىشنى
ۋەتەندىكى ياشلار بىلەن ئېلخەت
ئارقىلىق ئالاقىلىشىش جەريانىدا
ئىنتايىن چوڭقۇر ھېس قىلدىم.

بۇنداق ئەھۋالنىڭ مەۋجۇد
بولۇشى ئۇيغۇر ئاتا-ئانىلىرىنىڭ
بالا تەربىيەلەش ئۇسۇلى بىلەن
زىچ مۇناسىۋەتلىك. مەن بۇرۇنمۇ
ئېيتىپ ئۆتكەندەك، ئەگەر سىز
بالىڭىزنىڭ ھەممە ئىشلىرىنى
قىلىپ بەرسىڭىز، ئۇ ھەرگىز
بالىڭىزغا نىسبەتەن كۆيۈنۈش
بولمايدۇ. مەلۇم مەنىدىن ئېلىپ
ئېيتقاندا، ئۇ بالىڭىزغا قىلغان
بىر زىيانكەشلىك بولىدۇ.

باليگىزنى كەلگۈسىدە ئۆز كۈنىنى
ئۆزى ئوبدان ئالالايدىغان
بولسۇن دېسىڭىز، بالىگىز چوڭ
بولۇش جەريانىدا ئۇنىڭدا ھەممە
ئىشنى مۇستەقىل قىلالايدىغان
بىر ئىقتىدارنى يېتىلدۈرۈشكە
تېرىشك.

The United States Military Academy

On behalf of the President of the United States of America,
the Admissions Committee of the United States Military Academy
takes great pleasure in announcing an

Offer of Admission
to

Dilshat Erkin

Class of 2011



Michael L. Jones

Michael L. Jones
Colonel, US Army
Director of Admissions

ئۇغلۇم دىلشات «غەربىي نۇقتىدىكى
ئامېرىكا ھەربىي ئىشلار ئاكادېمىيىسى»
دىن تاپشۇرۇپ ئالغان ئوقۇشقا قوبۇل

قىلىش چاقىرىقنامىسى.



2007-يىلى
18-مارت

ئوغلۇم دىلشاتنى «غەربىي نۇقتىدىكى
ئامېرىكا ھەربىي ئىشلار ئاكادېمىيىسى» گە

قوبۇل قىلىشتىن بۇرۇن ئۇنىڭ بىلەن 3 قېتىم
كۆرۈشۈپ سۆھبەتلەشكەن ئامېرىكا ھەربىي
ئەمەلدارى.



2007-يىلى 5-ئاي

كاليفورنىيە ئۇنىۋېرسىتېتى بېركېلى شۆبىسىنىڭ

ئىچى

نشان تىكلەشتە بىلىشكە تېگىشلىك ئىشلار

(2010 - 7 - 9)

بۇ يىل 3 - ئاينىڭ
ئوتتۇرىلىرىدىن باشلاپ،
ئۆزۈمنىڭ كەسپىي ئىلمىي
ماقالىلىرىنى تەييارلاش، بىر
قانچە يىغىنلارغا قاتنىشىش ۋە

تەتل قىلىپ باشقا جايلارغا
بېرىش قاتارلىق ئىشلار بىلەن
يېڭى ماقالە تەييارلاش ئىشلىرىم
سەل ئاقساق قالدۇ. مۇشۇ
جەرياندا بىر قىسىم قېرىنداشلار
ماڭا ئېلخەت يېزىپ، مەندىن
يېڭى ماقالە ئېلان قىلغان -
قىلمىغانلىقىمنى سوراپ تۇردى.
مەن ئالدى بىلەن ئاشۇ
قېرىنداشلارغا چىن كۆڭلۈمدىن
رەھمەت ئېيتىمەن.

2006-يىلى 11-ئايدا،

ئامېرىكا مەملىكەتلىك شان -

شەرەپ جەمئىيىتىنىڭ ئوغلۇم

دىلشات ئوقۇۋاتقان تولۇق

ئوتتۇرىدىكى شۆبىسى بىر قېتىم

پائالىيەت ئويۇشتۇرۇپ، ئۇنىڭغا

بۇ جەمئىيەتنىڭ ئەزاسى بولغان

ئوقۇغۇچىلارنىڭ ئاتا - ئانىسىنىمۇ

تەكلىپ قىلدى. شۇنىڭ بىلەن

مەن ۋە ئايالىم ئامانگۈل

ئىككىمىز ئۇ پائالىيەتكە

قاتناشتۇق. پائالىيەت ئېلىپ
بېرىلغان زالىنىڭ بىر تېمىغا بىر
چوڭ سىزىلغان رەسىم ئېسىقلىق
بولۇپ، بۇ رەسىمدە بىر
پۇتبولنىڭ بىر ۋارتاغا كىرىپ
كېتىۋاتقان كۆرۈنۈشى سىزىلغان
ئىكەن. دەسلەپتە مەن ئۇنىڭ
نېمە مەنانى بىلدۈرىدىغانلىقىنى
بىلمىگەن ئىدىم. يىغىن
باشلانغاندىن كېيىن مەكتەپ
تەكلىپ قىلغان بىر

مۇتەخەسسس خانىم يېرىم
سائەتتەك ۋاقىت ئىچىدە «نشان
تىكلەشنىڭ ئەھمىيىتى» دېگەن
تېمىدا لېكسىيە سۆزلىدى.
ئىنگلىزچىدا پۈتۈل ۋارتاسنىڭ
ئاتىلىشى بىلەن «نشان»
ئوخشاش بىر سۆز، يەنى
«goal» دېگەن سۆز
ئىشلىتىلەتتى. ئەنە شۇ چاغدا
مەن تامدىكى رەسىمنىڭ
مەنىسىنى چۈشەندىم: ئۇنىڭ

مەنسى “نشانغا يېتىش”
ئىكەن. بۇ پائالىيەتنىڭ بىر
مەشىقى سۈپىتىدە، بىزگە
لېكسىيە بەرگەن مۇتەخەسس
خانم يىغىنغا كەلگەن ھەر بىر
كىشىدىن تامدىكى پۇتبۇل
ۋارتاسى سىزىلغان چوڭ قەغەزنىڭ
بوش ئورۇنلىرىغا ئۆزۈمىزنىڭ
بۇنىڭدىن كېيىنكى بەش يىل
ئىچىدىكى نشانىمىزنى يېزىپ
قويۇشنى تەلەپ قىلدى. مەن

«تەتقىقاتىمدا كۆپلەپ
يېڭىلىقلارنى يارىتىپ، ھەر يىلى
بىر پارچىدىن ئۈچ پارچىغىچە
ئىلمىي ماقالە چىقىرىمەن» دەپ
يازدىم. بۇ مېنىڭ ئاشۇ چاغدا
تۇرغۇزغان كېيىنكى بەش
يىلدىكى نشانم ئىدى.

مەن ئەنە ئاشۇ ۋاقىتتىن
باشلاپ، «نشان تىكلەش»
دېگەن تېما ئۈستىدە بىر
ئۆزىدىن بېقىشنى ئويلىغان

ئىدىم. بۇنىڭ ئۈچۈن تېخى
ئەمدى پۇرسەت تاپالدىم.
يېقىنقى بىر مەزگىل ۋاقىت
ئىچىدە، مەن توردىن «نشان
تىكلەش» كە ئائىت بىر قىسىم
ماتېرياللارنى تېپىپ ئوقۇپ
چىقتىم. ئۇشبۇ يازمامدا، مەن بۇ
قېتىم ئىگىلىگەن بىلىملەرنى
قىسقىچە تونۇشتۇرۇپ ئۆتىمەن.

غەرب ئەللىرىدە «نشان
تىكلەش (ئىنگلىزچە - goal

(setting)» بىر خىل پەن
ھېسابلىنىدىغان بولۇپ، بۇ پەن
ھەققىدە ھازىر بىر مۇكەممەل
نەزەرىيە مەۋجۇت. بۇ پەن ئايرىم
شەخسلەر ئۈچۈنمۇ، ھەمدە
مەكتەپ، ئىدارە، كارخانا
قاتارلىق تەشكىلاتلار ئۈچۈنمۇ
ناھايىتى پايدىلىق بولۇپ،
ئامېرىكىدا بۇ بىلىم ھەققىدىكى
تەلىم - تەربىيىگە ئىنتايىن
ئەھمىيەت بېرىلىدۇ. يۇقىرىدا

تىلغا ئالغان ، ئوغلۇمنىڭ
مەكتۇبىدە ئېلىپ بېرىلغان
پائالىيەت مانا مۇشۇنداق تەلىم -
تەربىيىنىڭ بىر مىسالىدۇر. مەن
ئۆز ئىدارەمدە ۋە رادىيو -
تېلېۋىزورلاردا «نشان تىكلەش»
دېگەن سۆزنى داۋاملىق ئاڭلاپ
تۇرىمەن. غەرب ئەللىرىدە نشان
تىكلەشنىڭ قىممىتى چوڭقۇر
تونۇپ يېتىلگەن بولۇپ، ئۇ
ھازىر بارلىق باشقۇرۇش

سىستېمىسىنىڭ بىر مۇھىم
قىسمىغا ئايلانغان.

ئىنگلىزچىدا «motivate»
(پېئىل)، motivation (ئىسىم) «
دېگەن بىر سۆز بولۇپ، ئۇنىڭ
لۇغەتتىكى مەنىسى «بىر ئادەمنى
مەلۇم بىر ئىشنى قىلىشتىكى
مەقسەت بىلەن تەمىنلەش، بىر
ئادەمنى مەلۇم بىر ئىشنى قىلىشقا
قوزغىلاش ياكى
ھەرىكەتلەندۈرۈش» دېگەنگە

يېقىن كېلىدۇ. يۇلغۇن لۇغتىدە
بۇ سۆزنىڭ ئۇيغۇرچە مەنىسى
«رىغبەت، رىغبەتلەندۈرۈش»
دەپ ئېلىنغان بولۇپ، بۇ سۆزلەر
ئىنگلىزچىدىكى ئەسلى مەنىنى
دېگەندەك تولۇق ئىپادىلەپ
بېرەلمەيدۇ. شۇنداقتمۇ ئەگەر
بىز «motivation» دېگەن
سۆزنىڭ مەنىسىنى
«رىغبەتلەندۈرۈش» دەپ
ئالساق، ھازىر نىشان تىكلەش

توغرىسىدىكى پەن سانائەت ۋە
تەشكىلات پىسخولوگىيەسى،
ئادەم باشقۇرۇش ئىلمى ۋە
تەشكىلاتتىكى كىشىلىك ئىش -
ھەركەتلەر (ئىنگلىزچە
«behavior organizational»)
ئىلىملىرىدىكى ئەڭ كۈچكە ئىگە
ۋە ئەڭ پايىدلىق
«رىغبەتلەندۈرۈش نەزەرىيىسى»
(ئىنگلىزچە «motivation
theory») بولۇپ

ھېسابلانماقتا.

مېنىڭ پەرىزىمچە
ئوقۇرمەنلەرنىڭ ھەممىسى
ئوخشىمىغان دەرىجىدە
ئوخشىمىغان ساندېكى نىشانلارنى
تىكلەپ باققان بولۇپ، بەزىلەر
تىكلەگەن نىشان ئۈنۈم بەرگەن.
بەزىلەرنىڭكى بولسا ئانچە ئۈنۈم
بەرمىگەن. بۇ پەرقنى نىشان
تىكلەشتىكى ئىلمىي ئاساسلارنى
بىلىش - بىلمەسلىك كەلتۈرۈپ

چىقارغان. شۇڭلاشقا مەن ھەر بىر
ئۇيغۇر ياشلىرىنىڭ، مەيلى سىز
بىر ئادەم توپىغا مەسئۇل رەھبەر
بولۇڭ ياكى بىر ئۆز ئالدىغا ئىش
ئېلىپ بېرىۋاتقان شەخس بولۇڭ،
مۇشۇ يازمىنى بىر قېتىم
ئەستايىدىل ئوقۇپ چىقىشىڭىزنى
تەشەببۇس قىلىمەن. مېنىڭ
ھازىرقىدەك بىر ھالەتكە
كېلىشىمدە ئۆزۈمنىڭ توختىماي
چۈك - كىچىك نىشانلارنى

تەكلەپ ماڭغانلىقىم، ھەمدە ئۇ
نىشانلارنى توپلىغان
تەجرىبىلىرىمگە ئاساسەن
توختىماي تەڭشەپ تۇرغانلىقىم
ئىنتايىن مۇھىم رول ئوينىغان.
مەن ئالدى بىلەن ئەمەلىيەتنى
ئۆز بېشىدىن ئۆتكۈزۈپ، ئاندىن
ئۇ ئەمەلىيەتنىڭ نەزەرىيىلىرىنى
ئۆگەنگەن بىر ئادەم
ھېسابلىنىمەن. مېنىڭ ئاشۇنداق
بولۇپ قېلىشىمنى ئەينى

ۋاقتتىكى شەرت - شارائىت
بەلگىلىگەن. ئەگەر ماڭىمۇ
شارائىت بولغان بولسا، مەن ئۆز
ھاياتىمغا يېتەكچىلىك
قىلالايدىغان ھەر خىل ئىلمىي
نەزەرىيەلەرنى ئالدىدا ئۆگىنىپ،
ئاندىن ئەمەلىيەتكە ئۆتكەن
بولسام، بۇرۇنقىدىن ياخشىراق
نەتىجىگە ئېرىشەلگەن بولاتتىم.
يولنىمۇ بۇرۇنقىدىن قىسقىراق
ماڭغان بولاتتىم. مېنىڭ مۇشۇ

ۋە شۇنىڭغا ئوخشاش باشقا
ماقالىلىرىمنىڭ ۋەتەن ئىچى ۋە
سىرتىدىكى ئۇيغۇر ياشلىرىنى مەن
بۇرۇن ئېرىشەلمىگەن بەزى بىر
شارائىتلار بىلەن تەمىنلەپ
بېرىشنى ئۈمىد قىلىمەن.

1. نىشان تىكلەش ئۈنۈم بېرىشنىڭ ئىلمىي ئاساسى

سىز ئۆزىڭىزنىڭ مەلۇم بىر
ۋاقىت ئىچىدە يەتمەكچى بولغان

نشانىڭىزنى بىر ۋاراق قەغەزگە
يېزىۋېلىپ، ئاشۇ نشانى
ئەمەلگە ئاشۇرغان ۋاقىتتىكى
ئەھۋاللارنى كۆز ئالدىڭىزغا
كەلتۈرۈپ تۇرسىڭىز، ئۇنىڭدىن
باشقىچىلا ئۈنۈم ھاسىل قىلىسىز.
بۇ نېمە ئۈچۈن؟ ئەسلىدە بۇ
ئادەم مېڭىسىنىڭ قانداق
ئىشلەيدىغانلىقى بىللەن
مۇناسىۋەتلىك. مەن ئۆزۈمنىڭ
«ئۇيغۇرلار دۆت ئەمەس،

ئەقلىلىق» دېگەن ماقالىسىدە
مۇنداق بىر ئابزاستى يازغان
ئىدىم:

«ئادەمنىڭ ئېڭى ئىككى خىل
بولدۇ: ئاڭ ۋە يوشۇرۇن ئاڭ
(ئەسلى مەنبەدە «ئەس - ھوش،
ھوش» دەپ بېرىلگەن).
ئىنگلىزچىدا بۇلار «conscious
and sub-conscious» دەپ
ئاتىلىدۇ. ئادەمنىڭ يوشۇرۇن
ئېڭى ئۇنىڭ ئاساسلىق ئېڭىنىڭ

كونتروللۇقى ئاستىدا بولمايدۇ.
ئادەمنىڭ يوشۇرۇن ئېڭى ئۇنىڭغا
قاچىلانغان ئۇچۇرلار ئاساسىدا
مۇستەقىل ھالدا ئىش ئېلىپ
بارىدۇ. مانا بۇ كۆڭۈلنى
پروگراممىلاشنىڭ ئاساسىدۇر.
يەنى، ”كۆڭۈلنى پروگراممىلاش“
دېگىنىمىز، بىر ئادەمنىڭ
يوشۇرۇن ئېڭىغا مەلۇم
ئۇچۇرلارنى قاچىلاپ، شۇ
ئارقىلىق ئاشۇ ئادەمنىڭ ئىش -

ھەرىكەتتىن ئۆزگەرتىش ۋە
كونترول قىلىش، دېگەنلىكتىن
ئىبارەتتۇر. »

نشان تۈزۈشنىڭ ئۈنۈمى
ئەمەلىيەتتە كۆڭۈلنى
پروگراممىلاش ئارقىلىق ئەمەلگە
ئاشۇرۇلدى. يەنى، ئادەم
مېڭىسىدە بىر ”دېققەت
مەركىزى“ (attention center)
بار بولۇپ، ئۇ پۈتۈن مېڭىنىڭ
بىر قىسمىدىن تەشكىل تاپقان

بولدۇ. نۇرغۇن مۇتەخخەسسلەر
ئاشۇ دىققەت مەركىزىگە
«ئادەمنى قۇتۇتۇش مەركىزى»
دەپ قارايدۇ. بۇ مەركەز بىزنىڭ
نېمىگە دىققەت قىلىشىمىز، نېمىگە
كۆڭۈل بۆلۈشىمىز، زېھنىمىزنى
نېمىگە مەركەزلەشتۈرۈشىمىز
كېرەكلىكىنى بەلگىلەيدۇ.
باشقىچىراق قىلىپ ئېيتقاندا، بۇ
مەركەز تاشقىي دۇنيا بىلەن
سىزنىڭ ئويلىرىڭىز ۋە

ھېسسىياتلىرىڭىز قاتارلىقلارنى ئۆز
ئىچىگە ئالغان ئىچكى دۇنيانىڭ
بىر جايغا كېلىپ ئۇچرىشىدىغان
مېڭىڭىزنىڭ بىر ئالاھىدە
قىسمىدىن ئىبارەتدۇر.

ئادەتتە بىزنىڭ يوشۇرۇن
ئېڭىمىز مېڭىمىزگە كىرگەن سان -
ساناقسىز ئۇچۇرلارنى بىر
ئەلگە كەتە ئۇن تاسقىغاندەك
تاسىقاپ، «كېرەكسىز» دەپ
قارىغانلىرىنى تاشلىۋېتىپ

تۇرىدۇ. مېڭىمىزگە كىرىدىغان
ئۇچۇرلار ھەددە - ھېساپسىز كۆپ
بولغاچقا، يوشۇرۇن ئېڭىمىز
ئۇلارنىڭ ھەممىسىگە ئېتىبار
بېرىپ ئۈلگۈرەلمەيدىغان بولۇپ،
«مىنىمىز ۋەم ئەمەس» دەپ
قارىغانلىرىنىڭ ھەممىسىنى
«ئارقىسىغا قايتۇرۇۋېتىدۇ».

مەسلەن، سىز بىر رېستۇرانددا
تاماق يەۋاتقاندا، ياكى پويىز
بېكىتىدە ئادەملەر ناھايىتى

كۆپ يىغىلغان بىر ئورۇندا
تۇرغاندا، ئەتراپىڭىزدىكى
كىشىلەرنىڭ نېمىلەرنى
دەۋاتقانلىقى، قانداق ئىش
ئۈستىدە پاراڭلىشىۋاتقانلىقى
كالىڭىزغا ئانچە كىرىپ
كەتمەيدۇ. ھەمدە سىزگە قىلچە
تەسىرمۇ قىلمايدۇ. لېكىن
ئاشۇنداق بىر ئورۇندا بىرسى
سىزنىڭ ئىسمىڭىزنى ياكى سىز
ناھايتى ياخشى بىلىدىغان بىر

ئادەمنىڭ ئىسمىنى چىقارسا،
سىزنىڭ دىققىتىڭىز دەرھاللا
سۆزلەۋاتقان ئاشۇ كىشىگە ياكى
ئاشۇ ئاۋاز چىققان يۈنۈلۈشكە
بۇرۇلىدۇ. يەنى، سىزنىڭ
يوشۇرۇن ئېڭىڭىز بۇ ئۇچۇرنى
كالىڭىزغا كىرگىلى قويىدۇ.
مېڭىڭىزنىڭ دىققەت مەركىزى بۇ
ئىسىملارنى «مۇھىم ئۇچۇرلار»
تۈرىگە كىرگۈزۈپ، ئۇلارنى
سىزنىڭ دىققىتىڭىزگە سۈنىدۇ.

نشان تىكلەش دېگىنىمىز،
مېڭىڭىزنىڭ دىققەت مەركىزىگە
سىز ئۈچۈن نېمە ئەڭ مۇھىم
ئىكەنلىكىنى بىلدۈرۈپ، شۇ
ئارقىلىق سىزنىڭ مەلۇم بىر
ئالاھىدە نىشاننى ئەمەلگە
ئاشۇرۇش ئۈچۈن مۇھىم بولغان
ئۇچۇرلارنى يوشۇرۇن ئېڭىڭىزدىن
ئۆتكۈزۈپ، سىزنىڭ دىققىتىڭىزگە
سۈنۈش جەريانىدىن ئىبارەتتۇر.
نشان تىكلەش كۆڭۈلنى

قايتىدىن پروگراممىلاش جەريانى
بولۇپ، سىز بىر نىشان
تىكلەنگەندە، ئۆزىڭىزنىڭ
يوشۇرۇن ئېڭىڭىزغا سىز تىكلەنگەن
نىشانغا يېتىش ئۈچۈن زۆرۈر ۋە
مۇھىم بولغان نەرسىلەرگە،
كىشىلەرگە، پۇرسەتلەرگە ۋە
ئەھۋاللارغا ئالاھىدە دىققەت
قىلىشنى بىلدۈرۈپ قويسىز.
مېڭىڭىزنىڭ دىققەت مەركىزىگە
نېمىلەرگە ئالاھىدە كۆڭۈل

بۆلۈش ۋە دىققەت قىلىش
كېرەكلىكىنى بىلدۈرۈپ قويسىز.
شۇنىڭ بىلەن سىزنىڭ يوشۇرۇن
ئېڭىڭىز سىز تىكلەنگەن نىشانغا
يېتىش ئۈچۈن زۆرۈر ياكى
پايدىلىق بولغان ھەممە
نەرسىلەرگە ئالاھىدە كۆڭۈل
بۆلۈشكە باشلاپ، ئۆزىڭىز
بىلىپ - بىلمەي سىزنى ئۆز
نىشانىڭىزغا يېقىنلاشتۇرىدىغان
ئىشلار يۈز بېرىشكە باشلايدۇ. بۇ

بەزىدە بىر سېھرى كۈچنىڭ
تەسىرى بىلەن بولۇۋاتقاندا
بىلىنىدۇ. شۇنداق بولغاچقا،
سىز ئالدى بىلەن ئۆزىڭىز ئۈچۈن
بىر نشان تىكلەڭ. ئاندىن ئۇ
نشانىڭىزنى ئەمەلگە ئاشۇرۇش
پىلانىڭىزنى تۈزۈپ چىقىڭ.

2. ئارزۇ، نشان ۋە غايە

ئارزۇ، نشان ۋە غايە دېگەن
سۆزلەرنى ھەممىمىز ناھايىتى
كۆپ ئىشلىتىپ ياكى ئاڭلاپ

تۇرىمىز. لېكىن بۇ ئۇقۇملار
ئارىسىدىكى پەرقنى
ھەممەيلەننىڭ بىلىپ كېتىشى
ئاتايىن. شۇنداق بولغاچقا، مەن
بۇ قىسىمدا ئۇلارنىڭ پەرقى
ئۈستىدە ئازراق توختىلىپ
ئۆتمەن.

ئارزۇ: ئارزۇ دېگىنىمىز سىز
ئېھتىياجلىق بولغان، ئۆزىڭىز
ئۈستىدە يىدىغان، ياكى بىر كۈنى
ئىگە بولۇشنى ئۈمىد قىلىدىغان،

ئەمما ئۇنى قولغا كەلتۈرۈشكە
ھازىرچە ھەقىقىي تۈردە بەل
باغلىمىغان بارلىق نەرسىلەرنى ئۆز
ئىچىگە ئالىدۇ. ئارزۇلارنى تېپىپ
چىقىش بىر ئەركىن تەپەككۈر
قىلىش جەريانى بولۇپ، بۇ
جەرياندا سىز ئۇلارنى قانداق ۋە
قاچان ئەمەلگە ئاشۇرۇش ھەققىدە
قىلچە ئويلىنىمىسىڭىزمۇ
بولۇۋېرىدۇ. مەسىلەن، مېنىڭ
قات چىقىرىپ ئۇچقۇم بار،

مېنىڭ پالانى قىز بىلەن ياكى
پۈكۈنى يىگىت بىلەن مۇھەببەت
باغلىغىم بار، مېنىڭ 4 خىل
چەت ئەل تىلىنى
سۆزلىيەلەيدىغان بولغۇم بار،
مېنىڭ ئالىي مەكتەپتە ئوقۇغۇم
بار، مېنىڭ مىڭ كىشىلىك بىر
شىركەت قۇرغۇم بار، مېنىڭ
چەت ئەلگە چىقىپ ئوقۇغۇم بار،
مېنىڭ مىللەت تەقدىرىنى تۈپتىن
ياخشىلىغۇم بار، دېگەنلەرنىڭ

ھەممىسى ئارزۇلار بولۇپ،
ئۇلارنىڭ بەزىلىرىنى ئەمەلگە
ئاشۇرغىلى بولىدۇ. بەزىلىرىنى
بولسا ئەمەلگە ئاشۇرغىلى
بولمايدۇ. سىز ئالدى بىلەن
ئۆزىڭىز ئارزۇ قىلىدىغان
نەرسىلەرنى بىر قەغەزگە يېزىپ
تىزىپ چىقىپ، ئاندىن ئۇلارنى
موھىملىق دەرىجىسىگە ئايرىپ،
ئەڭ ئاخىرىدا ئۇلارنىڭ ئىچىدىكى
قايسىلىرىنى ئەمەلگە ئاشۇرۇش

ئۈچۈن تىرىشيدىغانلىقىڭىزنى
قارار قىلىشىڭىز بولىدۇ. سىز
راستىنلا ئەمەلگە ئاشۇرۇشنى
ئىستەيدىغان بىر ئارزۇنى
تاپقاندىن كېيىن، ئۇنى
ئۆزىڭىزنىڭ غايىسى ياكى
نشانغا ئايلاندۇرسىڭىز بولىدۇ.

نشان: نشان مەلۇم مۇددەت
ئىچىدە يەتمەكچى بولغان،
بىۋاسىتە ئۆزىڭىزنىڭ
كونتروللۇقى ئاستىدا تۇرىدىغان،

ئۆزىڭىزنىڭ زېھىن - گۈچىنى
مەركەزلەشتۈرگەن ، مەزمۇنى
كونكرېت بولغان پەللىلەرنى
كۆرسىتىدۇ . نىشاننى توغرا
تىكلەگەندە ، ئۇ چوڭ - چوڭ
نەتىجىلەرنى قولغا كەلتۈرۈشنىڭ
بىر گۈچلۈك قورالى بولالايدۇ .
ئەمما ئۇنى توغرا تىكلەمىگەندە ،
چوڭ - چوڭ نەتىجىلەرنى
يارىتىشنى چەكلىمىلەرگە
ئۇچرىتىپمۇ قويدۇ . يەنى ، ئەگەر

سىز كىچىك - كىچىك نىشانلار
ئىچىگە چۆكۈپ كەتسىڭىز،
ئۆزىڭىزنىڭ ھاياتى ۋە ئىستىقبالى
ھەققىدىكى چوڭ رەسىملەرنى
كۆرەلمەي، چوڭ يۈنۈلۈشنى
مۇۋاپىق كونترول قىلالماي، ۋە
ئاخىرقى پەللىنى تۈگۈر
تاللىيالماي قالسىز. ئەڭ ئاخىرقى
پەللە ياكى چوڭ نىشان بىلەن
كىچىك - كىچىك نىشانلار
ئوتتۇرىسىدىكى بوشلۇقنى

تولدۇرغۇچى غايدىن ئىبارەتتۇر.
مەن نىشان ھەققىدە ئۇشبۇ
ماقالىنىڭ كېيىنكى قىسمىدا يەنە
مەخسۇس توختۇلىمەن.

غايە: غايە دېگىنىمىزمۇ بىر
خىل پەللى بولۇپ، ئۇ سىزنىڭ
ئاخىرقى ياكى ئەڭ چوڭ
ئۈمىدىڭىز ياكى ئارزۇيىڭىزنى
تولۇق ئەمەلگە ئاشۇرىدىغان
پەللىدىن ئىبارەتتۇر. غايە
نىشانغا ئوخشاش ھەر خىل

چەكلىمىلەرگە ئۇچرىمايدۇ. ئۇ
چوڭ بولسىمۇ، ھەمدە دەسلەپتە
ئەمەلىيەتكە ئۇيغۇن
كەلمەيدىغاندەك بىلىنىسىمۇ
بولۇپرىدۇ. شۇنداقلا ئۇ
نشانىدەك مەركەزلەشكەن ۋە
كونكرېت بولمىسىمۇ بولۇپرىدۇ.
بەزى غايىلەر سىزنىڭ بۇنىڭدىن
كېيىنكى بەش يىلدىن ئون
يىلغىچە بولغان ھاياتىڭىز بىلەن
باغلانغان بولىدۇ. بەزىلىرى

بولسا سىزنىڭ بىر پۈتۈن
ئۆمرىڭىزگە سوزۇلغان بولىدۇ.
غايە سىزنىڭ ئەڭ ئاخىرقى
مەنزىلىڭىز، نشان بولسا ئاشۇ
مەنزىلىگە يېتىش ئۈچۈن ئېلىپ
بارغان سەپىرىڭىزنىڭ ئارىلىقتىكى
توختاش نۇقتىلىرىدۇر. غايە سىز
نېمىنى ئىستەيدىغانلىقىڭىز ۋە
ئۇنى نېمىشقا
ئىستەيدىغانلىقىڭىزغا ۋەكىللىك
قىلىدۇ. نشانلار بولسا سىزنى

ئاشۇ مەنزىلگە ئېلىپ بارىدىغان
پىلانلارغا ۋەكىللىك قىلىدۇ.

نشان بىلەن غايە بىر - بىرىنى
تولۇقلايدۇ. ئەگەر سىزنىڭ
پەقەت غايىڭىزلا بولۇپ، ئۇنىڭغا
يار - يۆلەكتە بولۇدۇغان
نشانلىرىڭىز بولمايدىكەن،
غايىڭىزگە يېتىشنىڭ بەك تەس
ئىكەنلىكىنى ئاسانلا ھېس قىلىپ
قالسىز. سىزنىڭ قىسقا
مۇددەتلىك نشانلىرىڭىز سىزنى

يەتكىلى بولىدىغان ئارىلىقتىكى
پەللىلەر ياكى بالداقلار بىلەن
تەمىنلەپ، سىزنىڭ ئاخىرقى
غايىڭىزغا يېتىشتىكى پەلەمپەيلىك
رولىنى ئوينايدۇ.

ئەگەر سىزنىڭ پەقەت
نشانلىرىڭىزلا بار بولۇپ غايىڭىز
بولمايدىكەن، سىز ئاسانلا پۈتۈن
ۋۇجۇدىڭىزنى ئارىلىقتىكى
پەلەمپەيگىلا مەركەزلەشتۈرۈپ
قويۇپ، ئەڭ ئاخىرقى

مەنزىلىڭىزنى كۆرەلمەيدىغان
تويۇق يولغا كىرىپ قالسىز. سىز
بۇ نىشانلارغا يېتىش ئۈچۈن
كۈرەش قىلىشنى نېمە ئۈچۈن
باشلىغانلىقىڭىزنىمۇ ئۇنتۇلۇپ
قېلىشىڭىز مۇمكىن. كۈنكېتى
ياكى ئېنىق بولغان قىسقا
مۇددەتلىك نىشانلارنىڭ ئۆزىلا
ئادەمنى بىر كۈچلۈك
ھەركەتلەندۈرگۈچى كۈچ بىلەنمۇ
تەمىنلەپ كەتمەيدۇ. ئۇنداق

نشانلارنىڭ كۈچ - قۇدرىتى
ئەمەلىيەتتە سىزنى داۋاملىق
ئىلھاملاندۇرۇپ ۋە قىزىقتۇرۇپ
تۇرىدىغان، ئاشۇ نشانلار بىلەن
زىچ باغلىنىشلىق بولغان بىر چوڭ
ياكى ئۇلۇغ غايىدىن كېلىدۇ.

ئەگەر سىز ئۆزىڭىزنىڭ بارلىق
زېھنى كۈچىنى پەقەت كېيىنكى
قەدەمگىلا مەركەزلەشتۈرسىڭىز،
سىز ئۆزىڭىزنى كېيىنكى بىر
قانچە قەدەمنى بىراقلا بېسىپ

ئۆتۈش ئىمكانىيىتىگە ئىگە
قىلىدىغان بىر قىسىم پۇرسەتلەرنى
كۆرەلمەي قېلىشىڭىز مۇمكىن.
غايە سىزنى ئاشۇنداق ئالتۇندەك
پۇرسەتلەرگە دىققەت قىلىشقا
ئۈندەپ تۇرىدۇ. بۇ
پۇرسەتلەرنىڭ بەزىلىرى سىزنىڭ
ھازىرقى نىشانلىرىڭىزنىڭ ئەمەلگە
ئېشىشىغا پايدىلىق بولۇپ
كەتمەسلىكى مۇمكىن. لېكىن
ئۇلار سىزنىڭ غايىڭىزنىڭ

ئەمەلگە ئېششىغا زور دەرىجىدە
پايدىلىق بولىدۇ.

غايە سىزنىڭ ئومۇمىي
ئىستراتېگىيىڭىز ۋە ئۇنىڭ بىلەن
زىچ باغلانغان نىشانلىرىڭىزنىڭ
ئۈنۈم بېرىۋاتقان -
بەرمەيۋاتقانلىقىنى باھالاپ
تۇرىشىڭىز ئۈچۈنمۇ ئىنتايىن
پايدىلىق. سىز نىشانلىرىڭىزنى
ئارقا - ئارقىدىن ئەمەلگە ئاشۇرۇپ
ماڭالىشىڭىز مۇمكىن. ئەمما،

ئەگەر سىزنىڭ بىر غايىڭىز
بولمايدىكەن، سىز
نشانلىرىڭىزنى ئەمەلگە ئاشۇرۇش
بىلەنلا ئالغا ئىلگىرىلىيەلمەيسىز.
ئەگەر سىز ئۆزىڭىزنىڭ زېھنى
كۈچىنى بىر قەدەمدىن يەنە بىر
قەدەمگە ئىلگىرىلەشكەنلا
مەركەزلەشتۈرۈپ، بېشىڭىزنى
كۆتۈرۈپ ئۆزىڭىزنىڭ ئاخىرقى
مەنزىلىگە قاراپ باقمايدىكەنسىز،
بەزىدە ئۆزىڭىزنىڭ بىر

چەمبەرسىمان يولدا
كېتىۋاتقانلىقىڭىزنىمۇ
سىزەلمەيسىز.

غايە بىلەن نشاننى پىلانلاش
جەريانلىرى ئۆز-ئارا ئوخشاش
بولمايدۇ. ئادەتتە نشان
غايىدىن ئېنىقراق ياكى
كونكرېتراق بولۇش تەلەپ
قىلىنىدۇ. شۇنداقلا نشانلار
مەلۇم ئالاھىدە ۋە
مەركەزلەشتۈرۈلگەن پەللەلەرگە

ۋەكىللىك قىلىدىغان بولغاچقا،
ئۇلار بىر غايىگە ئوخشاش يىراقنى
كۆرەرلىكنى تەلەپ قىلمايدۇ.

3 نىشان تىكلەشتە بىلىشكە

تېگىشلىك ئىشلار

ئەگەر سىز ئىنگلىز تىلىدا
يېزىلغان نىشان تىكلەشكە ئائىت
ھەر قانداق ماتېرىيالغا قاراپ
باقىدىغان بولسىڭىز، ئۇلارنىڭ
«SMART goals» ھەممىسىدە
دېگەن سۆزنىڭ تىلغا

ئېلىنغانلىقنى بايقايسىز. بۇ
سۆزلۈكنىڭ ئوتتۇرا مەنىسى
«ئاقىلانە نىشانلار» دېگەنگە
توغرا كېلىدىغان بولسىمۇ، بۇ
يەردىكى «SMART» دېگەن
سۆز نىشان تىكلەش ئۈچۈن
چىقىرىلغان بەش تۈرلۈك
كۆرسەتمىگە ۋەكىللىك قىلىدىغان
بەش دانە ئىنگلىزچە سۆزلەرنىڭ
باش ھەرپىدىن تەشكىل تاپقان.
يەنى، نىشان تىكلەش

نەزىر-سىيىدە مۇنداق بەش
تۈرلۈك كۆرسەتمە ئوتتۇرىغا
قويۇلغان:

تىكلەنگەن نىشانلار

(1) ئېنىق ياكى كۈنكېتى
بولۇش (Specific)

(2) ئۆلچىگىلى بولىدۇغان
بولۇش (Measurable)

(3) ئەمەلگە ئاشۇرغىلى
بولىدىغان بولۇش
(Attainable)

4) غايە ياكى تەشكىلاتنىڭ
تۈپ مەقسىتىگە توغرىلانغان
بولۇش (Relevant)

5) ئەمەلگە ئاشۇرۇش ۋاقتى
ئېنىق بولۇش (Time - bound)

نشان تىكلەشتە بۇ بەش
تۈرلۈك كۆرسەتمىنىڭ ھەممىسىلا
ئىنتايىن مۇھىم بولۇپ، ئەگەر
سىز ئۇلارنىڭ بىرەرسىگە سەل
قارايدىكەنسەز، سىز ئەمەلگە
ئاشۇرغان نشاننىڭ دەرىجىسى

ئەسلىدىكىدىن نەچچە ھېسسە
تۆۋەنلەپ كېتىدۇ. بۇنداق
بولۇشىدىكى سەۋەب، خۇددى
مەن يۇقىرىدا دەپ ئۆتكەندەك،
سىزنى بىر نىشاننى ئەمەلگە
ئاشۇرۇشقا قاراپ ئىتتىرىپ
ماڭىدىغان ياكى سىزنى ئارقىغا
تارتىپ تۇرىدىغان كۈچ سىزنىڭ
يوشۇرۇن ئېڭىڭىزدىن كېلىدۇ.
يوقۇرىدىكى بەش تۈرلۈك
كۆرسەتمە سىز تىكلەنگەن نىشاننى

سىزنىڭ يوشۇرۇن ئېڭىڭىزنىڭ
قوبۇل قىلىشى ۋە ئۇنى ئەمەلگە
ئاشۇرۇش يولىدا سىز ئۈچۈن
ئىشلىشىدىكى زۆرۈر ئۆلچەمدىن
تۈزۈلگەن. ئەگەر سىزنىڭ
نشانىڭىز مۇشۇ 5 تۈرلۈك ئۆلچەم
بويىچە تىكلەنمەيدىكەن،
سىزنىڭ يوشۇرۇن ئېڭىڭىز سىزنى
ئۆزىڭىزنىڭ ھازىرقى «راھەت
رايونى» ئىچىدە ۋە كونا
ئادىتىڭىز بويىچە ساقلاشقا

قاتتىق تىرىشدۇ. تۆۋەندە مەن
يۇقىرىقى بەش تۈرلۈك ئۆلچەم
ئۈستىدە قىسقىچە، ئايرىم - ئايرىم
توختىلىپ ئۆتمەن.

(1) ئېنىق بولۇش

بىۋاسىتە تۇيغۇغا تايىنىپ
ئىش ئېلىپ بارىدىغان كىشىلەر
تەپەككۇرنىڭ رىئالىتىنى ۋۇجۇدقا
كەلتۈرىدىغانلىقىنى بىلىدۇ.
بۇنداق قانۇنىيەتلەرنى ئىلمىي
چۈشەندۈرۈپ بېرىدىغان

ئىنگلىزچە كىتابلار كۆپ.
كائىنات سىز تىلىگەن، سىز
ئىستىگەن نەرسىلەرنى سىزگە
بېرىدۇ. بۇ يەردىكى ئەڭ مۇھىم
نەرسە سىزنىڭ نېمىنى
ئىستەيدىغانلىقىڭىزنىڭ ناھايىتى
ئېنىق بولۇشى. ئېنىق
چۈشىنىلگەن ئىستەك ئادەمنى
تۈگمەس كۈچ ۋە جاسارەتكە
ئېلىپ بارىدۇ. نىشان ئېنىق
بولسا، سىز ئۆزىڭىزنىڭ نېمىگە

ئېرىشمەكچى ئىكەنلىكىڭىزنى
ئېنىق كۆرەلەيسىز، ھەمدە سىز
يەتمەكچى بولغان پەللىگە
نەسبەتەن ئېنىق ئۆلچەم
تۇرغۇزالايسىز. نىشاننى ئېنىق
قىلىشتىكى بىر مۇھىم ئامىل،
ئۇنى بىر قەغەزگە يېزىپ
چىقىش. بۇ نۇقتا نىشان تىكلەش
كۆرسەتمىلىرىنىڭ ھەممىسىدە
قاتتىق تەكىتلىنىدۇ.

نىشانىڭىز قانچە ئېنىق

بولسا، سىزنىڭ
مۇۋەپپەقىيىتىڭىز مۇ رىئاللىققا
شۇنچە ئۇيغۇن بولىدۇ، ھەمدە
ئاشۇ نىشانغا يېتىش يولىڭىز مۇ
شۇنچە قىسقا بولىدۇ.

نىشانىڭىزنى ئېنىق ۋە
كونكرېت قىلىش جەريانىدا، سىز
ئۆزىڭىزنىڭ يوشۇرۇن ئېڭىڭىزنى
ئۆزىڭىز ئۈچۈن ئىشلەشكە
پروگراممىلايسىز. شۇنىڭدىن
كېيىن سىزنىڭ ھېسسىياتىڭىز ۋە

ئىدىيىڭىز سىزگە ھەر خىل
توسالغۇ ياكى باھانىلارنى
كۆرسىتىپ بېرىشنىڭ ئورنىغا
سىزنى ئۆزىڭىزنىڭ نىشانىغا
قاراپ يېتەكلەيدۇ. سىز
ئۆزىڭىزنىڭ نىشانىنى ئېنىق
قىلىش ئۈچۈن، تۆۋەندىكى
«SMART» نىشان تىكلەشنىڭ
قالغان تەركىۋى قىسىملىرىنىمۇ
تەييارلاپ چىقىشىڭىزغا توغرا
كېلىدۇ.

(2) ئۆلچىگىلى بولىدىغان

بولۇش

ئىنژېنېرلىق ساھەسىدىكى
كونترول نەزەرىيىسى بويىچە
ئېيتقاندا، بىر نەرسىنى
ئۆلچىگىلى بولغاندىلا ئاندىن
ئۇنى كونترول قىلغىلى بولىدۇ.
بۇنى باشقۇرۇش بايان قىلساق،
ئۆلچىگىلى بولمايدىغان نەرسىنى
كونترول قىلغىلىمۇ بولمايدۇ. بىر
نشاننى ئۆلچىگىلى بولىدىغان

قىلىپ تۇرغۇزۇش ئۈچۈن ، سىزگە
ھاسىل قىلغان ئىلگىرىلەشلەرنى
باھالايىدىغان ئۇسۇل ۋە سىز
قاچقان توختىسىڭىز
بولدىدغانلىقىنى دەپ
بېرەلەيدىغان ئېنىق ئۆلچەم لازىم
بولدۇ . سىزنىڭ قىلىۋاتقان ئىشقا
داۋاملىق قىزىقىپ ۋە قاتتىق
گۈچەپ تۇرۇشىڭىز ، ھەمدە
نشاننى ئەمەلگە ئاشۇرۇش
جەريانىدىن ھۇزۇرلىنىپ

تۇرۇشىڭىز ئۈچۈن ، سىزنىڭ قولغا
كەلتۈرگەن ئىلگىرىلەشلەرنى ھېس
قاللىشىڭىز ئىنتايىن مۇھىم رول
ئوينايدۇ .

(3) ئەمەلگە ئاشۇرالايدىغان

بولۇش

سىز بىر نىشاننى ئەمەلگە
ئاشۇرۇش ئۈچۈن ماڭىدىغان ،
ئەمەلىيەتكە ئۇيغۇن كېلىدىغان
يولنى ئېنىق كۆرەلىگەندىلا ، بۇ
نىشان ئەمەلگە ئاشۇرغىلى

بولدىغان نشان بولالايدۇ. بۇ
دېگەنلىك ھەرگىزمۇ پەللىنى
قانچە تۆۋەنلەتسىڭىز، سىز
شۇنچە مۇۋەپپەقىيەتلىك
بولسىز، دېگەنلىك ئەمەس.
ھازىرغىچە بولغان ئەمەلىيەت
شۇنى ئىسپاتلىدىكى، بەلگىلىك
دەرىجىدىكى قىيىن ئۆتكەللەرنى
ئۆز ئىچىگە ئالغان نشانلار ئەڭ
ياخشى ئۈنۈم بېرىدۇ. بۇنداق
نشانلارنىڭ قىيىنلىق دەرىجىسى

مۇمكىنچىلىكنىڭ ئىچىدىكى ئەڭ
يوقۇرسى، ئەمما يەنىلا ئەمەلگە
ئاشۇرغىلى بولىدىغان بولىدۇ.
نىشانلار پەقەت ئاشۇنداق
بولغاندىلا، ئۇلار سىزنى
توختىماي تىرىششقا ئۈندەپ
تۇرىدۇ. ھەمدە سىزگە ھەقىقىي
مۇۋەپپەقىيەتكە ئېرىشكەنلىك
تۇيغۇسىنى ئېلىپ كېلىدۇ.

(4) غايە ياكى تەشكىلاتنىڭ
تۈپ مەقسىتىگە توغرىلانغان

سىزنىڭ نىشانىڭىز سىزنىڭ
ئائىلە، تۇرمۇش ۋە كەسپ
قاتارلىق بىر قاتار جەھەتلەردىكى
ئارزۇلىرىڭىز، ۋە 5-10 يىللىق
ھەتتا ئۆمۈرلۈك غايىلىرىڭىز بىلەن
باغلانغان بولۇشى، غايىلىرىڭىزنى
ئەمەلگە ئاشۇرۇش يۆنىلىشىگە
توغرىلانغان بولۇشى لازىم.
سىزنىڭ مەلۇم بىر نىشانغا نېمە
ئۈچۈن يەتمەكچى ئىكەنلىكىڭىز

ئېنىق بولغاندىلا، ئاندىن ئۇ
نشاننىڭ قىممىتى بولىدۇ. مۇشۇ
نۇقتىدىن ئېلىپ ئېيتقاندا، ئۇ
نشاننىڭ سىزنىڭ ئۆز نشانىڭىز
بولۇشى ئىنتايىن مۇھىم.
ئىمكانقەدەر ھەر بىر نشاننىڭ
سەۋەبلىرى ۋە قىممەتلىرىنى بىر
ۋاراق قەغەزگە يېزىپ چىقىڭ.
سىزدە ئاشۇ نشان ئەمەلگە
ئاشقان ۋاقىتتا پەيدا بولىدىغان
روھىي ھالەت ۋە ھېسسىياتلارنى

تەسەۋۋۇر قىلىپ بېقىڭ. مۇشۇ
ئارقىلىق سىز ئاشۇ نىشاننى
قوغلىشىشنىڭ قىممىتى بار -
يوقلۇقىنى كۆرىۋالالايسىز. ھەر
قېتىم قىزغىنلىقىڭىز ئاجىزلاپ،
ئىرادىڭىز بوشىشىپ قالغاندا،
ئاشۇ يېزىپ قويغان سەۋەب ۋە
قىممەتلەرنى بىر قۇر كۆرۈپ
چىقىڭ. بۇ قىيىن ۋاقىتلارغا
توغرا تاقابىل تۇرۇپ، قىلىۋاتقان
ئىشلىرىڭىزنىڭ ۋاز كەچمەسلىكىنى

ئەمەلگە ئاشۇرۇش جەھەتتە
تولۇق ئىستاپلانغان ئىنتايىن
كۈچلۈك بىر ئەمىلى ئۇسۇلدۇر.

(5) ئەمەلگە ئاشۇرۇش ۋاقتى

ئېنىق بولۇش

«SMART» نىشان

تۇرغۇزۇش كۆرسەتمىسىنىڭ 5 -
تەلپى سىزنىڭ نىشانىڭىزنىڭ بىر
ئېنىق ۋاقىت چەكلىمىسى
بولۇش. بۇ نۇقتا سىزنىڭ
يوشۇرۇن ئېڭىڭىزنىڭ مۇۋاپىق

ئىشلىشى ئۈچۈنمۇ ئىنتايىن
مۇھىم. ۋاقىت - سىز بىر
نشانغا يېتىش ئارقىلىق
ئېرىشىدىغان پايدا ئۈچۈن
تۆلەيدىغان بەدەل بولۇپ، سىز
بىر ۋاقىت چەكلىمىسى قويۇش
ئارقىلىق، مەلۇم بىر نشان
ئۈچۈن ھەددىدىن ئارتۇق بەدەل
تۆلەپ كېتىشنىڭ ئالدىنى
ئالالايسىز. بۇ ئۆزىڭىزنى ئىشنى
ئارقىغا سوزۇۋېتىش ياكى

هەددىدىن ئارتۇق
مۇكەممەللەشتۈرۈۋېتىشتىن
ساقلاشنىڭمۇ بىر ئۈنۈملۈك
ئۇسۇلىدۇر.

مەن بۇ قېتىم ئىزدىنىش
جەريانىدا، «SMART» دېگەن
سۆز ۋەكىللىك قىلغان ئىنگلىزچە
بەش سۆزنىڭ باشقا تۈرلىرىمۇ
بارلىقىنى بايقىدىم.
ئوقۇرمەنلەرنىڭ «SMART»
نشان چۈشەنچىسىدىن تولۇق

مەلۇماتلىق بولۇپلىشى ئۈچۈن ،
تۆۋەندە مەن ئىنگلىزچە
ماتېرىياللاردا ئىشلىتىلگەن
سۆزلەرنىڭ ھەممىسىنى
خۇلاسەلەپ چىقىمەن:

Significan ، Specific (1
(چۈشەنچىلىك ،
مۇھىم)

Meaningful (2

Measurable، (ئۆلچەيدىغان ، مەنىلىك)

Achievable، Attainable (3
(ئېرىشكىلى)

Agreeable ، (ھەر ئىككى تەرەپ
بولدىغان)

ماقۇل كۆرىدىغان)

(4

، Rewarding، Relevant (ئەرزىدىغان)،

، Realistic (رېئاللىققا ئۇيغۇن كېلىدىغان)،

Results - oriented (نەتىجىنى ئاساس

قىلغان)

Timely (5) (ۋاقىت چەكلىمىسى

، trackable، time - bound (بار،

(تەكشۈرگىلى بولىدىغان)

نشان تىكلەشنى ھەر بىر

ئادەم ئۆزى ئۈچۈن ئېلىپ

بېرىشمۇ مۇمكىن، ياكى بولمىسا
بىر باشلىق ئۆزىنىڭ قول
ئاستىدىكى ئادەملەر ئۈچۈن
ئېلىپ بېرىشمۇ مۇمكىن.
يۇقىرىدا مەن پەقەت كىشىلەر
ئۆزى ئۈچۈن ئېلىپ بارىدىغان
نىشان تىكلەش جەريانى
ئۈستىدىلا توختالدىم.
يوقۇرىدىكى 3 - ئۆلچەمنىڭ
ئىچىدىكى «Agreeable»
دېگەن سۆز بىر باشلىق ئۆزىنىڭ

قول ئاستىدىكى ئادەملەرگە
نىشان تىكلەپ بېرىدىغان
ئەھۋالغا مۇۋاپىق كېلىدىغان
بولۇپ، قالغان سۆزلەر بولسا
بىر-بىرىگە ناھايىتى يېقىن
كېلىدۇ. لېكىن، مېنىڭچە
«ئېرىشكىلى بولىدىغان
(Attainable)» دېگەن سۆز
بىلەن «رېئالىستىك ئۇيغۇن
(Realistic)» دېگەن سۆز
ئوخشاش مەنىدىكى سۆزلەر

بولۇپ، مەن “Realistic”
دېگەن سۆزنىڭ 4 - ئۆلچەمگە
كىرگۈزۈلۈشى مۇۋاپىق ئەمەس
دەپ قارايمەن.

3. ئاخىرقى سۆز

سز مەيلى بىر رەھبەر بولۇڭ
ياكى بىر ئادەتتىكى ئادەم
بولۇڭ، قىلغان ئىشىڭىزدىن ئۈنۈم
ھاسىل قىلىش ئۈچۈن مۇنداق
ئىككى ئالاھىدىلىككە ئىگە

بولشىڭىز شەرت: بىرسى
قىلماقچى بولغان ئىشلىرىڭىزنى
موھىملىق دەرىجىسىگە ئايرىپ
چىقىپ، ئەڭ موھىملىرىنى
ئالدىدا قىلىش. يەنە بىرسى
بولسا، ۋاقتىڭىزنى ۋە زېھنى
كۈچىڭىزنى ئەڭ يۈكسەك
دەرىجىدە مەركەزلەشتۈرۈش.
ئەگەر سىز پەقەت ئۆزىڭىز قىلىشقا
تېگىشلىك موھىم ئىشلارنى
بىلىپ، ۋاقتىڭىز بىلەن زېھنى

كۈچىڭىزنى ئۇ مۇھىم ئىشلارغا
مەركەزلەشتۈرەلمىسىز، سىز نېمە
ئىش قىلىش كېرەكلىكىنى
بىلىدىغان، ئەمما ھېچ ئىشنى
ۋۇجۇدقا چىقارالمايدىغان بىر
ئادەم بولۇپ قالسىز. ئەگەر سىز
ۋاقتىڭىز بىلەن زېھنىي
كۈچىڭىزنى مەركەزلەشتۈرۈشنى
بىلىپ، قىلماقچى بولغان
ئىشلىرىڭىزنى مۇھىملىق
دەرىجىسىگە ئايرىپ چىقىمىغان

بولسىڭىز، سىز بىر ئالغا
باسالمايغان مۇنەۋۋەر ئادەم
بولۇپلا قالسىز. ئەگەر سىزدە
مۇشۇ ئىككى نەرسىنىڭ ھەر
ئىككىسى بولىدىكەن، سىز خېلى
چوڭ - چوڭ ئىشلارنى قىلالايسىز.
مەن ئوتتۇرا مەكتەپكە
چىققاندىن تارتىپ ھازىرغىچە
بولغان ھاياتىمدىكى ئوخشىمىغان
ۋاقتلاردا ئوخشىمىغان غايىلەرنى
تىكلەپ كەلدىم. مەسىلەن، مەن

ئاقسۇ شەھرىدە تولۇقسىزدا
ئوقۇۋاتقان ۋاقتىمدا (يەنى 70 -
يىللارنىڭ باشلىرىدا)، ئوقۇشنى
ئەڭ يۇقىرى پەللىگىچە ئوقۇش،
ئىقتىسادىي تەقەددىرىمنى
ئۆزگەرتىش، ۋە بىر بەختلىك
ئائىلە قۇرۇشتىن ئىبارەت ئۈچ
ئىشنى ئۆزۈمنىڭ ئەڭ چوڭ
غايىسى قىلىپ تۇرغۇزغان ئىدىم.
بۇ غايىلىرىمنى ئەمەلگە ئاشۇرۇش
ئۈچۈن ئاجايىپ قىيىن

مۇساپىلارنى باستىم. مەن ئۈچۈن
ئۆزۈم قىلىدىغان ئىشلارنىڭ
ھەممىسى بىر تەجرىبىخانىدا
ئېلىپ بارىدىغان تەجرىبىلەر
بىلەن ئوخشاش بولۇپ، بىر
ئىشنى قىلىشتا بۇرۇن ئۆزۈمگە
ئوخشاش ئۇيغۇرلاردىن
باشقىلارنىڭ قىلىپ باققان -
باقمىغانلىقىغا قارىماي، ھەممە
ئىشلارغا خۇددى بىر يېڭى
تەجرىبىدەك مۇئامىلە قىلدىم.

شۇنىڭ بىلەن ھەر بىر ئىشنى
قىلىشتا ئۆزۈم ئۈچۈن ئەڭ
مۇۋاپىق، ئۆزۈمگە ئەڭ ئۈنۈم
بېرىدىغان ئۇسۇلنى يەكۈنلەپ
چىقىپ، ئۇنىڭدىن تولۇق
پايدىلىنىپ ماڭىدىم. گەرچە
يېقىنغىچە نىشان تىكلەش
ساھەسىدىكى بىرەر ئىلمىي
نەزەرىيىنى ئۆگىنىپ باقمىغان
بولساممۇ (مەن ئوتتۇرا مەكتەپ
ۋە ئالىي مەكتەپلەردە ئوقۇۋاتقان

ۋاقىتلاردا ، ئۇنداق ئوقۇش
ماتېرياللارنى تېپىش ھەرگىزمۇ
مۇمكىن ئەمەس ئىدى) ، ئۆزۈم
ئۈچۈن نۇرغۇن چوڭ - كىچىك
نشانلارنى تۇرغۇزۇپ ، ئۇلارنى
موھىملىق دەرىجىسىگە ئايرىپ
چىقىپ ، بىردىن - بىردىن ئەمەلگە
ئاشۇرۇپ ماڭدىم . شۇنىڭ بىلەن
بىر قىسىم چوڭ غايىلىرىمدە ئۆزۈم
رازى بولغۇدەك پەللىگە يەتتىم .
ئەگەر سىز مېنىڭ بۇ جەھەتتىكى

سەرگۈزەشتىلىرىمگە قىزىقسىڭىز،
ھەمدە بۇرۇن ئوقۇپ باقمىغان
بولسىڭىز، مېنىڭ تەرجىمىم
ھەمدە Biliwal.com تور بېتى
مەن بىلەن ئۆتكۈزگەن يازما
سۆھبەت خاتىرىسىنى ئوقۇپ
باقىسىڭىز بولىدۇ. مەن ئۇلارنىڭ
تور بەت ئادرېسىنى مۇشۇ
يازمنىڭ ئاخىرىغا يېزىپ
قويدۇم.

مەن تىكلەنگەن غايىلەردىن

ئەمەلگە ئاشمىغانلىرىمۇ بار.
مەسىلەن، مەن ھەممە
ئوقۇشلىرىمنى تاماملاپ
بولغاندىن كېيىن، يەنى 1996 -
يىلىدىن باشلاپ، باشقىلار بىلەن
بىرلىشىپ بىر يۇقىرى
تېخنىلۇگىيىلىك خۇسۇسىي
شىركەت قۇرۇپ چىقىشنى
ئۆزۈمنىڭ بىر چوڭ غايىسى
قىلدىم. گەرچە ئاشۇ ئىشقا ئۈچ
قېتىم ئۇرۇنۇپ باققان بولساممۇ

(يەنى شىركەت قۇرۇش ئىشلىرىدىن
ئۈچىگە قاتنىشىپ باققان
بولساممۇ)، ئۇلارنىڭ بىرىسىمۇ
مۇۋەپپەقىيەتلىك بولمىدى (شۇ
چاغدا قۇرغان بىر شىركەت
ھازىرمۇ مەۋجۇت بولۇپ، مەن
ھازىرمۇ ئۇنىڭ قۇرغۇچىلىرىنىڭ
بىرى. ئۇنى ھازىر پەقەت بىر
قانچە ئادەم ئەسلىدە چىقارماقچى
بولغان مەھسۇلاتقا پۈتۈنلەي
ئوخشىمايدىغان مەھسۇلات بىلەن

ماڭدۇرۇۋاتىدۇ. ئۇ شىركەتنىڭ
ئادرېسى <http://www.telelase.com>.

مەن ھازىرغىچە ئەگەر ئامېرىكىغا
30 ياشقا كىرگەندە ئەمەس،
بەلكى 20 ياشلاردا ياكى
ئۇنىڭدىنمۇ بۇرۇنراق كەلگەن
بولسام، بۇ غايىنىمۇ ئەمەلگە
ئاشۇرالىشىم مۇمكىن ئىدى، دەپ
ئويلايمەن. بىر ئادەم قولغا
كەلتۈرىدىغان نەتىجىلەرنىڭ

ھەممىسى ئاشۇ ئادەمنىڭ
ئىرادىسىگە باغلىق بولمايدۇ.
لېكىن بىر ئادەمنىڭ
تىرىشچانلىقىنىڭ ھەممىسى ئاشۇ
ئادەمنىڭ ئۆزىنىڭ تاللىشى
بولۇپ، ئۆز كونتروللىقى ئاستىدا
بولىدۇ. شۇنداق بولغاچقا،
گەرچە مەن شىركەت قۇرۇش
غايەمنى ئەمەلگە ئاشۇرالمىغان
بولساممۇ، ئۆزۈمنىڭ مۇشۇ يولدا
كۆرسەتكەن تىرىشچانلىقىم ۋە شۇ

ئارقىلىق ئۈگۈنۈۋالغان
بىلىملەردىن ئىنتايىن رازىمەن .

ھازىر ۋەتەندىكى ئۇيغۇر
ياش - ئۆسمۈرلەرنىڭ ئارىسىدا
ئۆزى ياخشى كۆرىدىغان كەسپ
بويىچە ئالىي مەكتەپتە ئوقۇش ،
ئۆز ئالدىغا خۇسۇسىي شىركەت
قۇرۇش ، بىر ياكى بىر قانچە
چەت ئەل تىلىنى ئۆگىنىش ،
چەت ئەلگە چىقىپ ئوقۇش ، بىر
مىللەتكە ياراملىق ئادەم بولۇش

دېگەنگە ئوخشاش ھەر خىل ئارزۇ
ۋە غايىلىرى بار ياشلار ئىنتايىن
كۆپ. ماڭا ئاشۇنداق ياشلاردىن
پات-پات خەت كېلىپ تۇرىدۇ.
مەن ھەر قېتىم يۇرتقا
بارغاندىمۇ، بارغان يەرلىرىمنىڭ
ھەممىسىدە ئاشۇنداق ياشلارنى
كۆپلەپ ئۇچرىتىپ تۇردۇم.
مېنىڭ ئاشۇنداق ياشلارغا
دەيدىغىنىم، تىرىشچانلىق توغرا
ئۇسۇل بىلەن بىرلەشمە ئۈنۈم

بەرمەيدۇ. مېنىڭ ئۇشبۇ يازمىدا
تونۇشتۇرغىنىم، يىغىنچاقلاپ
ئېيتقاندا، نىشان ۋە غايە
تۇرغۇزۇشنىڭ توغرا ئۇسۇلىدىن
ئىبارەتتۇر. شۇنداق بولغاچقا،
مەن غايىلىك ئۇيغۇر ياشلىرىنىڭ
ھەممىسىنىڭ ئۇشبۇ ئۇسۇلنى
مۇكەممەل ئىگىلەپ، ئۇنى
ئۆزلىرىنىڭ بۇنىڭدىن كېيىنكى
ھاياتى ئۈچۈن تولۇق خىزمەت
قىلدۇرۇشنى، ئۇنىڭ كۈچىدىن

تولۇق پايدىلىنىشنى سەمىمىيلىك
بىلەن ئۈمىد قىلىمەن.

مەن ئۇشبۇ ماقالەمنى ستېفېن
كوۋېي (Stephen Covey)

ئەپەندىنىڭ «سەككىزىنچى
ئادەت» دېگەن كىتابىدىن
تاللاپ ئالغان تۆۋەندىكى
مەزمۇن بىلەن ئاخىرلاشتۇرىمەن:

ھەر بىر ئادەم تۇغۇلغاندىلا
بىر قىسىم سوغات (ئىنگلىزچە -
gift) لار بىلەن تۇغۇلىدۇ.

بۇ سوغاتلار تالانت، ئىقتىدار،
ئىمتىياز، ئەقىل ۋە پۇرسەت
قاتارلىقلارنى ئۆز ئىچىگە ئالغان
بولۇپ، ئەگەر ئۆزىڭىز ئۇلارنى
ئېچىشنى قارار قىلىپ
تىرىشچانلىق كۆرسەتمىسىڭىز،
ئۇلار ئىچىڭىزدە يوشۇرۇنۇپ
تۇرۇۋېرىدۇ. بۇ تۇغما
سوغاتلارنىڭ ئەڭ مۇھىم ئۈچ
خىلى مۇنۇلاردىن ئىبارەت:

(1) ئۆز يولىڭىزنى ئۆزىڭىز

تاللاش ئەركىنلىكى بىلەن ئۆزىڭىز
تاللاش ھوقۇقى.

(2) تەبىئىي قانۇنىيەتلەر ياكى
پرىنسىپلار بولۇپ، ئۇلار دۇنياۋى
ياكى ئۇنىۋېرسال بولىدۇ، ھەمدە
مەڭگۈ ئۆزگەرمەيدۇ.

(3) سىزنىڭ تۆت تۈرلۈك
ئەقىل - ئىقتىدارىڭىز: ماددىي -
ئىقتىسادىي، ھېسسىي -
ئىجتىمائىي، مەنىۋى، ۋە روھىي
ئەقىل - ئىقتىدارلىرىڭىز.

ئەگەر سىز غايەت زور
مۇۋەپپەقىيەتلەرگە ئېرىشكەن
ئادەملەر، يەنى باشقىلارغا ئەڭ
زور تەسىر كۆرسەتكەن، ناھايىتى
زور تۆھپە ياراتقان، ھەمدە
باشلىغان ئىشنى بىر باشقا ئېلىپ
چىقالغان كىشىلەر ئۈستىدە
تەتقىقات ئېلىپ بارسىڭىز،
ئۇلارنىڭ ھەممىسىدە بىر
ئورتاقلىقنىڭ بارلىقىنى
بايقايسىز. ئۇ بولسىمۇ، ئىزچىل

تۈردە داۋاملاشتۇرغان
تېرىشچانلىقى ۋە ئىچكى (يەنى
ئۆزلىرىنىڭ روھىي دۇنياسىدىكى)
كۆرەشلىرى ئارقىلىق، ئۇلار
ئۆزلىرىنىڭ ئىنسانلارغا خاس تۆت
تۈرلۈك ئەقلىنى ياكى ئىقتىدارىنى
زور دەرىجىدە كېڭەيتكەن. بۇ
تۆت تۈرلۈك ئىقتىدار مۇنۇلاردىن
ئىبارەت: مەنىۋى (mental)
جەھەتتە يىراقنى كۆرەلەيدىغان
دانالىق (vision)، ماددىي

جەھەتتە ئۆز - ئۆزى ئۈچۈن
چىقارغان تۈزۈم (discipline)،
ھېسسىي جەھەتتە يۈكسەك
دەرىجىدىكى قىزغىنلىق
(passion)، ۋە روھىي جەھەتتە
ئاڭلىقلىق (conscience). بۇ
تۆت تۈرلۈك نامايەندىلەر سىزنىڭ
ئۆز ئىستىگىڭىزنى ئىپادىلەپ
بېرىدىغان ئەڭ يۇقىرى
دەرىجىلىك ۋاسىتىڭىزغىمۇ
ۋەكىللىك قىلدۇ. يىراقنى

كۆرهلەيدىغان دانالىق، ئۆز-
ئۆزى ئۈچۈن چىقارغان تۈزۈم،
يۈكسەك دەرىجىدىكى قىزغىنلىق
ۋە ئاڭلىقلىقتىن ئىبارەت مۇشۇ
تۆت سۆز ھازىرغىچە باشقىلارغا
ئەڭ زور تەسىر كۆرسەتكەن
كىشىلەرنىڭ ئالاھىدىلىكىنى
تەسۋىرلەپ بېرىدىغان باشقا
نۇرغۇن خاراكتېر ۋە
خۇسۇسىيەتلەرنىمۇ ئۆز ئىچىگە
ئالغان.

باشقۇرۇش ئىلمى پەيلاسوپى

پېتېر كوستېنبوم (Peter

Koestenbaum) مۇنداق

دەيدۇ: ئەڭ ياخشى رەھبەرلەر

مۇنداق تۆت ئۆلچەم ئىچىدە

ئىش ئېلىپ بارىدۇ: يىراقنى

كۆرەلەيدىغان دانالىق، رېباللىق،

ئەخلاق، ۋە جۈرئەت. بۇلار تۆت

خىل ئەقىل، سىزىمنىڭ تۆت خىل

شەكلى، ھەمدە مەنىلىك ۋە

ئۇزۇن مۇددەتلىك نەتىجىلەرنى

قولغا كەلتۈرۈش ئۈچۈن تەلەپ
قىلىنغان خەۋەرلىشىشنىڭ
تىلىدىن ئىبارەتتۇر. يىراقنى
كۆرەلەيدىغان رەھبەرلەر چوڭ -
چوڭ ئىشلارنى ئويلايدۇ، يېڭى -
يېڭى ئىشلارنى ئويلايدۇ، ئالدىن
ئويلايدۇ، ھەمدە، ھەممىدىن
مۇھىمى، ئىنسانلارنىڭ ئېڭى ۋە
ئىنسانلارنىڭ ئىجادچانلىققا
تولغان يوشۇرۇن كۈچىنىڭ
تۈزۈلۈشىنى ناھايىتى چوڭقۇر

چۈشەنگەن بولىدۇ. سىز
ئۆزىڭىزنىڭ كۆڭلىنى،
ئۆزىڭىزنىڭ دۇنيا قارىشىنى،
ئۆزىڭىزنىڭ نىيىتىگە
ئەرزىيدىغانلىقىڭىز ۋە قانداق
ئىشلارنى قىلالايدىغانلىقىڭىز
ھەققىدىكى ئىشەنچىڭىزنى
باشقۇرىدىغان نەرسىلەرنىڭ
ھەممىسىنى ئۆزىڭىز كونترول
قىلالايدىغان بىر ھالغا
كېلىۋېلىڭ. مانا بۇ تۈپ

ئۆزگىرىشنىڭ ، ئارتۇقچىلىقنىڭ ۋە
كۈچ - قۇدرەتنىڭ بەلۋاغىدۇر ،
ھەمدە جۈرئەتنىڭ ھەقىقىي
مەنىسىدۇر .

كۈۋۋىي ئەپەندىنىڭ
كىتاپىدىكى مەزمۇن مۇشۇ يەردە
ئاخىرلاشتى . يوقۇرىدىكى ئەڭ
ئاخىرقى ئابزاستىكى مەزمۇن
رەھبەرلەرگە قارىتىلغاندەك تۇيغۇ
بېرىدىغان بولغاچقا ، بەزى
ئوقۇرمەنلەر مېنىڭ ئۇنى نېمە

ئۈچۈن بۇ يەرگە كىرگۈزۈپ
قويغانلىقىمنى چۈشىنىلمەي
قېلىشىمۇ مۇمكىن. بىر ئادەم
باشقىلارغا رەھبەر بولالايدىغان
بىر ھالەتكە كېلىشتىن بۇرۇن،
ئالدى بىلەن ئۆز-ئۆزىگە رەھبەر
بولالايدىغان بىر پەللىگە يېتىشى
شەرت. باشقىلارغا رەھبەر
بولالىغان ئادەم ئۆز-ئۆزىگەمۇ
رەھبەر بولالايدۇ. شۇنداق
بولغاچقا يوقۇرىدىكى بىر ئابزاس

مەزمۇن بىر توپ ئادەمگە
رەھبەرلىك قىلىدىغانلارغىلا
ئەمەس ئادەتتىكى ئادەملەرگىمۇ
مۇۋاپىق كېلىدۇ. مۇمكىن
بولسا، سىز بىر رەھبەر
بولمىسىڭىزمۇ بارلىق رەھبەرلىك
ئىقتىدارلىرى ۋە سۈپەتلىرىنى
تولۇق يېتىشتۈرۈۋېلىڭ. شۇنداق
قىلىشنىڭ سىز ئۈچۈن پەقەت
پايدىسىلا بار. ھەرگىزمۇ زىيىنى
يوق.

4. قوشۇمچە

ئاخىرىدا مەن يوقۇرىدىكى
يازما بىلەن ئانچە مۇناسىۋىتى
يوق بىر ئىش ئۈستىدە قىسقىچە
توختۇلىمەن. سىزنىڭمۇ
خەۋىرىڭىزدە بولغىنىدەك،
ئۇيغۇرلار سودا ۋە
تىجارەتچىلىكتە ئەتراپىدىكى
باشقا مىللەتلەردىن خېلى ئۈستۈن
تۇرىدىغان بىر مىللەت بولۇپ،

بۇ جەھەتتە تاكى يېقىنقى
دەۋرگىچە مۇتلەق ئۈستۈنلۈكنى
ئىگىلەپ كەلگەن ئىدى. مېنىڭ
بىلىشىمچە، يېقىنقى 50 يىلدەك
ۋاقىت ئىچىدە ئۇيغۇرلار ئېلىپ
بارغان سودا - تىجارەتنىڭ
كۆپىنچىسى سىرتنىڭ مېلىنى
ئۇيغۇر دىيارىغا كىرگۈزۈپ،
ئۇلارنى كۆپىنچە ھاللاردا
ئۇيغۇرلارنىڭ ئۆزىگە سېتىش
تەرىقىسىدە ئېلىپ بېرىلغان

ئىدى. ئەمما يېقىنقى 5 - 10
يىلنىڭ مابەينىدە بولسا، ئۇيغۇر
خەلقى، بولۇپمۇ ئۇيغۇر ياشلىرى
ئارىسىدا ئۆز ئالدىغا خۇسۇسىي
شىركەت قۇرۇپ، ھەر خىل
مەھسۇلاتلارنى ئىشلەپ
چىقىرىدىغان، ھەمدە شۇنداق
مەھسۇلاتلارنى ۋە ئۇيغۇرلارنىڭ
يەرلىك مەھسۇلاتلىرىنى ئۇيغۇر
دىيارىنىڭ سىرتىغا يۆتكەپ
ساتىدىغان سودا ئىشلىرىمۇ

تەدرىجىي ھالدا كۆپىيىپ
ماڭدى. ھازىر بولسا چەت ئەل
بىلەن سودا قىلىشنى كۆزلەيدىغان
ئۇيغۇر ياشلىرىمۇ يېتىشىپ
چىقۇۋاتىدۇ. يېقىندا ئاشۇنداق
ياشلاردىن بىر قانچىسى مەن
بىلەن ئالاقىلىشىپ، ئۇلارنىڭ
چەت ئەلدىكى ئوخشاش
كەسپتىكىلەر بىلەن ئالاقە
ئورنۇتۇش ئىشىدا ياردەم
قىلىشىمنى سورىدى. بۇنداق

ئىشلارنىڭ بەزىلىرىنى ھازىر
يېقىندا قۇرۇلغان ئۇيغۇر
ئاكادېمىيىسى ئۆز ئۈستىگە ئېلىپ
قىلىۋاتىدۇ. بىزنىڭ بۇ
جەھەتتىكى كۈچىمىز ھازىر
ئىنتايىن ئاجىز. شۇنداق
بولغاچقا، چەت ئەلدە
تۇرۇۋاتقان، ھەمدە مۇشۇنداق
ئىشلاردا ياردەم قىلالايدىغان
قېرىنداشلارنىڭ مەن بىلەن
ئىلخەت

(erkinsidiq@gmail.com)

ئارقىلىق ئالاقىلىشىشنى ئۆتۈنۈپ
سورايمەن. ئەگەر چەت ئەلدىكى
ئۇيغۇرلارنىڭ بۇ جەھەتتىكى
ئادەم كۈچى يېتەرلىك بولسا،
«دۇنيا ئۇيغۇر سودا
بىرلەشمىسى» دېگەنگە ئوخشاش
بىرەر تەشكىلاتنى ۋۇجۇدقا
كەلتۈرۈپ، شۇ ئارقىلىق
ئۇيغۇرلارنىڭ خۇسۇسىي
شىركەت - كارخانىلىرىنى

خەلقئارالاش—تۇرۇش يولىدا
تىرىشچانلىق كۆرسىتىپ باقسىمۇ
بولىدۇ. چەت ئەلدىكى
قېرىنداشلارنىڭ بۇ ئىش ئۈستىدە
ئويلىنىپ بېقىشنى سورايمەن.
مەيلى قانداق شەكىلدە
بولمىسۇن، بۇ يەردىكى مۇھىم
ئىش چەت ئەلدە تۇرۇپ
ۋەتەندىكى تىرىشچان ياشلارنىڭ
قولنى تارتىش. رەھمەت.
بۇ يازمىدا تىلغا ئېلىنغان

ئەسەرلەرنىڭ تور ئادرېسلىرى:
ئۇيغۇرلار دۆت ئەمەس،
ئەقىللىق!

http://www.meripet.com/Sohbet1/Erkinc3_Eqilliq.htm

ئەرگىن سىدىقنىڭ بارلىق
يازمىلىرى:

<http://www.meripet.com/Sohbet/>

بۇ يانپۇن كىتابىنى ھېچ كىمدىن

رۇخسەت سورىماي، مەنبەسىنى
ئەسكەرتكەن ھالدا ھەر قانداق تور
بەتلەردە قويسىڭىز بولۇۋېرىدۇ.

تەھرىرلىگۈچى: مەرىپەت تورى
www.meripet.org بىلەن چەت
ئەلدىكى بىر پېشقەدەم ئۇستاز.

<http://www.meripet.org/?p=212>

AAQ(5487)